



၅၀-ပြာ:

၀-၇၇

ရွှေမင်းတင်မောင်



ဦးသော်ဇင် ရေးသည်

ရွှေမန်းတင်မောင်

ရေးသူ - ဦးသျှင်ဦး



● မျက်နှာ ဖုံးပန်းချီ - ဦးဟယ်ရီအောင်

စာပေဗိမာန်ထုတ် ပြည်သူ့လက်စွဲစာစဉ်



စာရေးသူအမှာ

ပြည်ထောင်စုမြန်မာနိုင်ငံ၏- သဘင့် ခေါင်းဆောင် အလင်္ကာ
ကျော်စွာရွှေမန်း ဦးတင်မောင်၏ အကြောင်းအရာတစိတ်တဒေသ
ကို ဤမျှ မြိုင်မြိုင် ဆိုင်ဆိုင် တင်ပြနိုင်သည်မှာ သဘင့် အကျိုး
ဆောင် ဆန်းညွန့်ဦး- ဦးလှခင်နှင့် ဦးတင်မောင်၏ ရွှေမန်းသဘင်
ပြန်ကြားရေး တာဝန်ခံ ဦးမြင့်သိန်း၏ စိတ်အားထက်သန်စွာ ကူ
ညီမှုကြောင့် ဖြစ်သည်ကို ကျေးဇူးတင်စွာဖြင့် ဝန်ခံပါသည်။

သော်ဇင်

၇ / ၁၁၆- ရန်ကင်းမြို့။



ရွှေမန်းတင်မောင်

ရွှေက ရွှေမဖြစ်၊ မြေကြီးထဲက ရွှေထွက်သည်။

“အကြော်ဗျာ့ အကြော်”

“လာအုံးဟေ့- အကြော်”

“လာပါပြီဗျာ့ အကြော်”

“ဘာကြော်တွေ့ ပါလဲဟေ့”

“ပဲကြော်၊ ဘူးသီးကြော်၊ ရိုးမှားကြော်၊ ဇေယျပဒိရွက်ကြော်၊
အောင်ဗလကြော်”

“အမယ် အကြော်သယ်ကလေးက အသံ တယ်ကောင်းပါ
လား။ အပြင်းပြေ သီချင်း အဆိုခိုင်းရအောင်”

“ဘာသီချင်း ဆိုရမလဲ မမ”

“မင်းဆိုတတ်တဲ့ သီချင်းကို ဆိုပေါ့ကွယ်”

“ဆိုတတ်တဲ့ သီချင်းတွေကတော့ အများသား၊ မမတို့ နား
ထောင်ချင်တဲ့ သီချင်းကို ဆိုမယ်လေ”

“ဒါဖြင့် ဟိုသီချင်းဆိုကွာ.... အောင်ပင်လယ် တောထဲက ရွှေ
ကျီးညို ဆိုတဲ့ သီချင်း၊ ဆိုတတ်တယ် မှတ်လား”

ထိုစဉ် အခါက မန္တလေးမြို့ပေါ်တွင် မြခြေချင်း မငွေမြိုင်
အငြိမ့်မှာ တော်တော် ခေတ်စားနေသည်။ သူ၏ လူကြိုက်များ
လှသော သီချင်း တပုဒ်မှာ နန်းတော်ရွှေ ဆရာတင် ရေးသော
“အောင်ပင်လယ် တောထဲက ရွှေကျီးညို” အစချီသော သီချင်းပင်
ဖြစ်သည်။

အောင်ပင်လယ် တောထဲက ရွှေကျီးညို၊

ငွေမြိုင်လာယင် ဆီးလို့ကြို၊

သည်နေညဖြင့် လာမယ်ဆို၊

ယုံရမှာလားအကို၊


ကျမနဲ့ နီးတဲ့ ရွှေကျီးညို၊

သာလိုက်ပါအုံးဆို၊

ရွှေကျီးညို၊ ရွှေကျီးညို။

မြခြေချင်းသည် ရွှေကျီးညိုကို မန္တလေးမှာ ဆိုသည်။ သို့ရာတွင် ထိုသီချင်းမှာ မြန်မာတနိုင်ငံလုံးကို လွှမ်းမိုးသွားလေသည်။ လူတကာ၏ နှုတ်ဖျားတွင် ခေတ်စားနေသည်။ နေရာတကာမှာပင် ရွှေကျီးညို သာနေသည်ကို ကြားရသည်။

နွားကျောင်းသားပျားကလည်း နွားကျောင်းယင်း ရွှေကျီးညိုကို ဆိုသည်။ သူတို့၏ နွားမချော ကလေးကိုလည်း မြခြေချင်း ဟူ၍၎င်း၊ မငွေမြိုင် ဟူ၍၎င်း ကင်ပွန်းတပ်ကြလေသည်။ ကောက်စိုက်သူမကလည်း ကောက်စိုက်ယင်း၊ ထင်းခွေ ရေခပ်သူကလည်း ထင်းခွေ ရေခပ်ယင်း ဆိုကြသည်။ ကောလိပ် ကျောင်းသူကျောင်းသားတို့ကလည်း သိကြသည်။ သူတို့၏ ကောလိပ်ပျိုဖြူ လှမွန်ကူတို့ကို မငွေမြိုင်ဟု ချဲ့ပေးသည်။ သူတောင်းစားတို့ကလည်း ရွှေကျီးကိုပင် ဆို၍ တောင်းရာ၊ ဓမ္မကထိက ပုဂ္ဂိုလ်တို့ကလည်း ရွှေကျီးညို သီချင်းကို ပါဠိ စီပြီး တရားဟောကြသည်။ အကြော်သယ်ကလေးသည်လည်း ရွှေကျီးညိုဖြင့် စားသာနေ၏။ အသံကလည်း ကြည်လင် အောင်မြင်သည်။ ပြတ်သားပီသသည်။ အဆစ်အပိုင်း



အလင်္ကာကျော်စွာ ရွှေမန်းတင်မောင်

ဌာန် ကရိုဏ်း ကျသည်။ မငွေမြိုင် ကိုယ်တိုင် ဆိုသည်ကို နားထောင် ကြည့်ရှုရသကဲ့သို့ရှိသဖြင့် အိမ်ကြီးရှင်တို့၏ အသံကြော်ကလေး ဖြစ်နေသည်။

“တို့- ဟို ပုလိုင်းရပ်ထဲက သူငယ်လေးမှတ်လား”

“အစစ်ပေါ့၊ ဦးပြား ဒေါ်မေရဲ့ သားလ”

“သစ်တွေ ရောင်းတဲ့ ဦးပြားလား။ စားနိုင်သောက်နိုင် ရှိသားနဲ့ သားကလေးကို ဘာပြုလို့ အကြော်ရောင်းခိုင်းပါလိမ့်။ သနားစရာကွယ်။ ချစ်စရာကလေးဟဲ့”

“သူ့အဖေကြီး ဆုံးပါပကောလို့၊ သူတို့မွေးချင်းပေါက်ဖော်တွေက အများသားဘဲ။ ကြာတော့လဲ လုံးပါး-ပါးနေမှာပေါ့။ သူက အမြဲရောင်းတာမဟုတ်ဘူး ထင်တယ်။ တခါတလေမှ တွေ့ရတယ်။ နေ့တိုင်း လာပြီး ရောင်းတာက သူ့အမပေါ့။ ကြည့်ပါလား သူနဲ့ ခပ်ဆင်ဆင် တူတယ်”

အကြော်သည် မင်းသားကလေးကို ရွှေမန်းသူတို့က ဝေဖန် ဆွေးနွေးနေကြခြင်း ဖြစ်သည်။ မည်တွင်နာမာ ဒေါ်စရာကား “မောင်တင်မောင်” ဖြစ်သတည်း။ မောင်တင်မောင် ရှစ်နှစ်သား အရွယ်ကပင် သူ့အဖေ သစ်ကုန်သည် ဦးပြား ကွယ်လွန်ခဲ့လေသည်။ အမေ မုဆိုးမကြီး ဒေါ်မေသည် သားသမီး ကိုးယောက်ကို လူလားမြောက်အောင် တာဝန်ယူ စောင့်ရှောက်နေရရှာသည်။ သားအငယ်ဆုံးကလေး တင်မောင်ကိုမူ မိုးကောင်းကျောင်းတိုက် တိုက်ကြပ်ကျောင်း ဦးနန္ဒဝံသ ထံမှာ ထားသည်။ တခါတရံ သူ့အမ မအားလပ်သောအခါ အကြော်ကူ၍ ရောင်းပေးသည်။

တင်မောင်ကို နေ့တိုင်း အကြော် ရောင်းခိုင်းပါလျှင် စား
သာမည် ဖြစ်သော်လည်း အမေနှင့် အမများက မခိုင်းရက်ချေ။
သားကလေး၏ ပညာရေးအတွက် ကျောင်းမှာ ထားသည်။
မြန်မာနိုင်ငံ ဘုန်းကြီးကျောင်းများသည် တင်မောင်တို့လို လက်
လုပ် လက်စား မိဘတို့မှ ပေါက်ဖွားသည့် ကလေးများအား ပညာ
သင်ပေးသည်။ အစားအစာကို ကျွေးသေးသည်။ တင်မောင်မှာ
အကြော်ကို နာမည်ရအောင် ရောင်းတတ်သကဲ့သို့ပင် ကျောင်း
သား အဖြစ်နှင့်လည်း နာမည်ရသည်။ သူ့ကို နာမည် ရအောင်
ကူညီပေးသည်မှာ ချစ်စရာကောင်းသော ရုပ်ရည်နှင့် ကြည်လင်
အောင်မြင်သော အသံပင် ဖြစ်သည်။

ကကြီး ခက္ခေကို သိချင်းဖြစ်အောင် ဆိုတတ်သည်။ တစ်
နှစ် သုံးလေးကို ဂီတသံပါအောင် သိတတ်သည်။ မင်္ဂလသုတ်
ဂါထာများကို တက်သော အခါတွင်မူ နာမည်ကျော် ဓမ္မကထိက
တဦး ဥဒါန်းကျူးနေသည်ဟု ထင်ရသည်။ သူသည် အကွရာ
စာလုံးကလေးများကို စာလုံးအတိုင်း မမြင်ချေ။ ပတ်လုံးကလေး
များ၊ စောင်းကြိုးကလေးများသဖွယ် ထင်သည်။ အလွန် ပျင်းရိ
ငြီးငွေ့ဖွယ် ကောင်းသော သဒ္ဒါကြီး သုတ်စဉ်၊ သရုပ်သဘော
အချက်အလက်တို့ဖြင့် လေးနက်သော အဘိဓမ္မာ သင်္ဂြိုဟ်တို့ကို
သူသာ ဆိုလျှင် ဝိုင်းပြီး နားထောင်ကြသည်။ ဆရာဘုန်းကြီး
လည်း ကျိန်းစက်ရာမှ မှိန်း၍ နားထောင်သည်။

သုဂတံ သုဂတံ သေဋ္ဌံ၊

ကုသလံ ကုသလံ ဇဟံ၊

အမတ် အမတ် သန္တိ၊

အသမံ အသမံ ဒဒံ။

နမက္ကာရ ဘုရားရှိခိုးဂါထာများ ဖြစ်သည်။ ကျောင်းသား ကိုရင်များသည် မသင်မနေရ သင်ခန်းစာ တရပ်အနေဖြင့် ရိုးရိုးပင် ကျက်မှတ်သွားကြသည်။ သူတို့အနေနှင့် ပါဠိဘာသာ ဂါထာတွေကို ကျက်ရ၊ မှတ်ရမည်ကို ဝန်လေးနေကြသည်။ ဆရာ ဘုန်းကြီးကို ကြောက်ရွံ့၍သာ ကျက်နေကြရသည်။ စိတ်ကမပါ ကြချေ။ တင်မောင်မှာ ဝန်မလေးရုံသာမက လွန်စွာ သဘော ကျနေသည်။ အလုံးထပ်ကလေးတွေကို ထပ်တွန့် အနေနှင့် ဆိုရ သည်ကိုပင် အရသာ တွေ့နေသည်။ အံ့ ကာရန် လေးတွေကို စမ်းကာ စမ်းကာ လိုက်၍ အမိဖမ်းသည်။ မထင်မရှား၊ မပြတ် မသားဆို၍ သွားရမည်ကိုပင် နှမြောနေသည်။ နာမည်ကျော် စောင်းဆရာကြီးသည် သူ၏ စောင်းကြိုးကို အချည်းနှီး မတို့လို သကဲ့သို့ပင်တည်း။

“သူက စကုတိုက်က ဘုန်းကြီး ဦးကေသရရဲ့တူ၊ ပုလိုင်းမယ် ငွေရဲ့ တူဘဲ၊ အဆိုကောင်းမှာပေါ့” ဟု ဦးပဉ္စင်းကြီးတို့က ဝေဖန် ကြသည်။

ဦးကေသရမှာ စကုတိုက်တွင် နေသော နာမည်ရ စာချ၊ ဓမ္မ ကထိက ပုဂ္ဂိုလ်ဖြစ်၍ တင်မောင်၏ဘကြီး တော်သည်။ ပုလိုင်း မယ်ငွေမှာ ရုပ်သေးမင်းသမီး ဦးငွေဖြစ်သည်။ မန္တလေးမြို့ ပုလိုင်း ရပ်တွင် နေသည်ကို အစွဲပြု၍ ပုလိုင်းမယ်ငွေဟု ခေါ်တွင်စေခြင်း ဖြစ်သည်။ ကလောင်အမည်ကဲ့သို့သော ရုပ်သေးအမည်ပင်တည်း။

ပုလိင်းမယ်ငွေသည် တင်မောင့်အမေ ဒေါ်မေ၏ မောင်ကြီးဖြစ်၍
တင်မောင်၏ ဦးရီး ဖြစ်သည်။ သို့ကြောင့် သူ့အကြောင်းကို သိ
သော ဦးပဉ္ဇင်းများက “ကြက်မှာအရိုး၊ လူမှာအမျိုး”ဟု ဆိုရိုး
စကားအတိုင်း အမျိုးနှင့် ဆက်စပ်၍ သူ၏ အသံနှင့် ဟန်အမူအရာ
ကို ဆုံးဖြတ်ကြခြင်းဖြစ်သည်။

ကျောင်းနေဖက်များက တင်မောင်ကို အလုပ် မလုပ်ချင်
သော လူပျင်းဟု ထင်ကြသည်။ မြက်ပေါက်၊ အမှိုက်ကြုံး အစရှိ
သော အလုပ်များကို အပင်ပမ်းခံ၍ မလုပ်သောကြောင့်ပင် ဖြစ်
သည်။ တင်မောင်ကမူ မိမိကိုယ်ကို လူပျင်းလူပေါ့ဟု မထင်ချေ။
အလုပ်ဆိုသည်မှာ ရေခပ်၊ မြက်ပေါက်ခြင်းသာ မဟုတ်။ စာ
တက် စာအံ စာပြန်ခြင်း၊ သဘာဝကို ဉာဏ်မှီသရွေ့ လေ့လာ
ခြင်း၊ စဉ်းစားတွေးတောနေခြင်းသည်လည်း အလုပ်ပင် ဖြစ်သည်
ဟု ယူဆသည်။ အကယ်၍ သူတို့သည် အတွေးအခေါ် အမြော်အ
မြင် တို့ကိုလည်း အလုပ်ဟု ဝန်ခံပါလျှင် မိမိသည် သူတို့ထက်ပို၍
အလုပ်လုပ်သူဟု မရဲတရဲနှင့် ဆိုချင်လေသည်။ သူကား အငေးသ
မား အတွေးသမား။

ငါးစုံ သံလွင်၊ ပဉ္ဇင်တူရိယ၊

ခွက်ခွင်း စသည်၊ တီးကြ နောင်းနောင်း၊

ကြေးနင်း မောင်းလည်း၊ ညောင်းညောင်း ညှန်းညှန်း၊

မိုးနွယ် အုန်း၍၊ ချုန်းချုန်း ကျည်ကျည်၊

မြိမ်မြမည်က.....

တင်မောင်သည် စာပေဝါသနာပါသော ဦးပဉ္ဇင်း တပါးထံမှ

ရရှိသော စာတိုကလေး ဖြစ်သည်။ ဆို-တီး-က ကို စိတ်ငင်စားနေ
မှန်းသိ၍ ဦးပဉ္စင်းက ပေးခြင်းဖြစ်သည်။ သူသည် ကံအားလျော်
စွာ ရရှိသော လင်္ကာတိုကလေးကို တလုံးစီ ဖတ်ကြည့်ပြီး၊ တပိုဒ်စီ
အဓိပ္ပါယ်ကို မေးကြည့်သည်။ ဦးပဉ္စင်းကလည်း သူတတ်သိ မှတ်မိ
သရွေ့ရှင်းပြသည်။ တင်မောင် ကျေနပ်လက်ခံနိုင်လောက်အောင်
ကား တိကျခြင်း မရှိပေ။ ဦးပဉ္စင်းကလည်း သူ့ အဖြေကို ကောင်
ကလေး သဘောမပေါက် ဖြစ်နေကြောင်း ကောင်းစွာသိသဖြင့်
သူ့ သေတ္တာထဲမှ ရွှေဘုံနိဒါန်း စာအုပ်ကို ထုတ်ပြီး တင်မောင်ကို
ပင် အဖတ်ခိုင်းသည်။

ဇေယျသပြေပင်ကို လေလာ၍ ခတ်သည့်အသံ၊

အခက်အရှက်ချင်း ထိခိုက်သည့်အသံ၊

ဇေယျသပြေသီး ရေသို့ ကျသည့်အသံ၊

ရေမှ ပေါ်သည့် အသံတို့သည် မရှေးမနှောင်း ဖြစ်ကြ၍
သာယာနာပျော်ဘွယ် ရှိလေသည်များကို နှုန်းစံနှိုင်းရှည့်၍-
တံရှည်၊ တံမြှာ၊ သပြေသာ၊ ခရာ၊ လင်းကွင်း များမှာ လေ
လာ၍ ပင်စည် အကိုင်းအခက်တို့ကို လေခိုက်သည့် အဟုန်၏
အသံ—

တံပိုး၊ ဒုံမင်း၊ မှာ အကိုင်းအခွ အကွေးအဝိုက်တို့ကို လေ
ခတ်၍ မြည်သည့်အသံ—

ခရုသင်းမှာ မပြင်းမပြသော လေညှင်း လေညှံ၏အသံ—

နဲ့ကြီး၊ နဲ့ငယ်များမှာ လေပြင်း လေဟုန်တွင် အခက်အရှက်
တစုတအုပ်တည်း ပြီပြိုင်သဖြင့် မပြင်းမညံ့ မြည်သည့်အသံ—

လက်ချပ်မှာ ရွက်ချင်း ခက်ချင်း ထိခိုက်ကြသည့်အသံ-
မြောက်စည်မှာ ဇမ္ဗူသပြေသီးတို့သည် ရွှေနောက် မရှေး
မနှောင်း ကြွေကျသည့်အသံ-

စည်ဝန်းမှာ ဇမ္ဗူသပြေသီးတို့သည် အများအပြား တပြိုင်
နက် ရေသို့ကျသည့်အသံ-

စည်ပြောမှာ ဇမ္ဗူသပြေသီး ရေမှ ပေါ်သည့်အသံ-

များကို သဒ္ဓိသဏ္ဌာန်ပြု၍ တီးမှုတ်ဆောင်ရွက်ကြလေသည်။

တင်မောင်သည် စာအုပ်ကိုချကာ ဦးပဉ္စင်းကို ဦးချလေသည်။

ဤ ဦးချခြင်းမှာ ဘုန်းကြီး ဖြစ်သည့်အတွက် ချရိုးချစဉ်ချသော
ဦးချခြင်းမျိုး မဟုတ်ချေ။ သူ သိချင်လှသော သဘောတရားကို
ညွှန်ပြ၍ ကျေးဇူးတင် ဝမ်းသာစွာနှင့် ရှိခိုးလိုက်ခြင်း ဖြစ်လေ
သည်။ ဤတွင် သူသိချင်နေသော အချက်မှာ အဝိညာဏက
သဘာဝမှ တူရိယာများ ဆင်းသက်လာသည့် အချက်ပင် ဖြစ်
သည်။ သို့ကြောင့် တူရိယာတို့၏ မြည်သံသည် သဘာဝ၏ အသံ
ဆန်လေက သာ၍ ကောင်းပေမည်ဟု မသိမသာ တွေးကြည့်
သည်။ သို့ကြောင့် မိုးလေသဲသော အခါမျိုးတွင် တင်မောင်သည်
မြူးလာလျက် သိချင်းကိုသော်လည်း ကျူးတတ်သည်။ ထ၍
သော်လည်း ကတတ်သည်။ မိုးသံလေသံသည် သူ့အတွက်
သဘာဝ တူရိယာဂီတသံပင် ဖြစ်သည်။

တင်မောင်သည် ဆယ်နှစ်သား အရွယ်တွင် ရှင်သာမဏေပြု
သည်။ သူ၏ ငယ်ဆရာ ဦးနန္ဒဝံသက သင်္ကန်းဝတ်နှင့် မြဲပြီး
စာချပုဂ္ဂိုလ်ဓမ္မကထိက ပုဂ္ဂိုလ်ဖြစ်စေလိုသည်။ သူ၏ ဉာဏ်စွမ်း

ဥာဏ်စ သတ္တိဗျတ္တိ လုံ့လဝီရိယမျိုးဖြင့် စာပေပရိယတ္တိကို သင်ကြားလိုက်ရပါကထိတ်ထိတ်ကျဲ ဖြစ်လိမ့်မည်ဟု မျှော်လင့်တော်မူသည်။ သို့ရာတွင် တင်မောင်မှာ ဘုန်းကြီးဖြစ်ရန် ကံဇာတာ မပါချေ။ သူက ဆိုချင်ကချင်သည်။ အဆိုအကသည် သင်္ကန်းဝတ်နှင့် ဖိလာကျသည်။ မဆိုရ မကရလျှင် မနေနိုင်သူ တယောက်သည် သင်္ကန်းဝတ်နှင့်ကြာရှည်စွာ နေ၍ မဖြစ်ချေ။

တန်ဆောင်မုန်းလ ကထိန်ပွဲကျင်းပသော နေ့ တနေ့ဖြစ်လေသည်။ မြန်မာနိုင်ငံ တဝှမ်းလုံးတွင် ကထိန်ခင်းရာ၌ မန္တလေးမြို့သည် အကြီးအကျယ်ဆုံးဖြစ်သည်။ ကထိန် မခင်းသော ကျောင်းတိုက်မရှိသကဲ့သို့ ပင် ကထိန်ပွဲမခံသော ရပ်ကွက်လည်း မရှိချေ။ ရပ်ကွက်တို့သည် ကထိန်ပွဲဖြင့် အချင်းချင်း အနိုင် ပြိုင်ဆိုင်နေကြသည်။ ရပ်ကွက်များသို့ လှည့်လည် ကြည့်ရှုပါက လမ်းပေါ်တွင် တခမ်းတနား ပြင်ဆင်ထားသော ပဒေသာပင်များကို တွေ့ရမည်ဖြစ်လေသည်။

ဇာတ်ပွဲ၊ အငြိမ့်ပွဲ၊ ရုပ်သေးပွဲ သို့မဟုတ် အရပ်ပွဲတခုခု ပါဝင်တတ်သည်။

ထိုနှစ် စကုတိုက် ကထိန်ပွဲတွင် စက်မြင်းယိမ်း ပါဝင်သည်။ စက်မြင်းယိမ်းကို စီစဉ်သူမှာ တင်မောင်၏ဘကြီး ဦးကေသရဖြစ်သည်။ ဘုန်းကြီး ဦးကေသရက အကြံဉာဏ်ပေးသည်။ စာရေးဆရာ ဦးထွန်းရက သင်ကြားပြသပေးသည်။ ဘုန်းကြီး ဦးကေသရကား ဘာကိုဘဲလုပ်လုပ် တိကျပြတ်သားစွာနှင့် အပြီးသတ်ရောက်အောင်လုပ်တတ်သည်။ စာပေကိုသင်ကြားလျှင်လည်း ဓမ္မာစရိ

ယစာချုပ်ဖြစ်အောင် သင်သည်။ တရားဟောလျှင်လည်း ထွန်းထွန်း ပေါက်ပေါက် ဟောပြောသည်။ ယခုအခါ စက်မြင်းယိမ်းကို စိတ် ဝင်စားနေသည်။ သို့ရာတွင် သူသည် ယိမ်းသားများကို စိတ်တိုင်း မကျလှသေးချေ။

စကု ကထိန်ပွဲတွင် သူ၏ စက်မြင်းယိမ်း ကနေသည်။ တင် မောင်မှာ မဏ္ဍပ်တိုင်ကို ဖက်ကာ ငေးမော စူးစိုက်ကြည့်ရှုနေ သည်။ ကချင်လွန်းလို့ သွားရည်ကျနေခြင်းဖြစ်သည်။ ကချင်ရက် စက်စက်ယိုဖြစ်နေသော တင်မောင်၏ အသွင်ကို တွေ့မြင်ရသော အခါ အကင်းပါးလှသော ဦးကေသရက လှမ်း၍ ခေါ်သည်။

“မင်း ယိမ်းထဲဝင်မလား”

“တင်ပါ့ဘုရား ကပါမယ်”

ဟန်ဆောင်၍ပင် မနေနိုင်ရှာပေ။ အမေး မဆုံးမီကပင် အဖြေ ပေးလိုက်လေသည်။ စက်မြင်းယိမ်းတွင် တင်မောင်မှာ ခေါင်း ဆောင်တယောက် မဟုတ်သေးချေ။ ယခုမှ ဝင်ခါစ အသစ်စက် စက်သာဖြစ်သည်။ သို့ရာတွင် ပွဲကြည့်ပရိသတ်ကမူ သူ့ ကို ယိမ်း ခေါင်းဆောင်ဟု ထင်နေကြ၏။ သူ၏ တခဏမျှဖြစ်သော အမှတ် အသားသည် ရက်ရှည်လများ လေ့လာသင်ကြားထားသူတို့ထက် သာနေသည်။ ထိုနေ့မှစ၍ ဦးကေသရသည် တင်မောင်အား စာ ရေးဆရာ ဦးထွန်းရထံ အပ်နှံပြီး ယိမ်းအတတ်ပညာကို သင်ကြား စေလေသည်။

×

×

×

×

ဦးထွန်းရကလည်း အသင်အပြ ကောင်းသည်။ ဘုန်းကြီး ဦးကေသရကလည်း အစီ အမံ အခန့် အခွဲနှင့် အုပ်ချုပ်မှု ကောင်းသည်။ တင်မောင်ကလည်း ဝါသနာနှင့် စရိုက် ကိုက်ညီ လိုက်ဖက်သော ပညာကို သင်ကြားရသဖြင့် အစွမ်းကုန် ကောင်းနေ၏။ တင်မောင် ပါဝင်သော ဦးကေသရ၏ စက်မြင်း ယိမ်းသည် လူကုံထံရပ်ကွက်တွင် ဂယက် ထနေ၏။ အလှူတွင် ဦးကေသရ၏မြင်းယိမ်းပါဝင်မှ ဂုဏ်ရှိတော့မည်ကဲ့သို့ ဖြစ်နေ၏။ ထိုနောက် မြန်မာနိုင်ငံအရပ်ရပ်တွင် စက်မြင်းယိမ်းများ အတော်ပင် ခေတ်ထဲခဲ့လေသည်။ အချို့သော ဇာတ်မင်းသား တို့မှာ ဇာတ်စင်ပေါ်သို့ပင် တင်၍ကကြ၏။

စက်မြင်းယိမ်းကို လိုက်၍လုပ်သူ များလာသောအခါ ဦးကေသရသည် သူ၏ယိမ်းကို ပယ်ဖျက်လိုက်ပြီး တင်မောင်ကိုမူ စိန်ပါတူ၏ ဆိုင်းတွင် ဆိုင်းမင်းသားအဖြစ် ကစေခဲ့၏။ တင်မောင်ကို ဆိုင်းမင်းသား အလုပ်ခိုင်း သည်မှာ ထူးထူးဆန်းဆန်း လုပ်စေခြင်းလည်းဖြစ်သည်။ ဆိုင်းပညာကို ရအောင်လည်း ဖြစ်သည်။ သဘင်ဖက်သို့လိုက်လျှင် ဆိုင်းပညာမှာ လွန်စွာ အရေးပါသော အခြေခံပညာ တရပ် ဖြစ်သည်။ ထိုပညာကို ရစေရန်အတွက် ဖြစ်သည်။

ဦးကေသရမှာ လွန်စွာ အမြော်အမြင်ကြီးသည်။ မြန်မာနိုင်ငံ၏ ဆိုင်းလောကမှာ စိန်ဗေဒါသည် ဘုရားတဆူ ဂူတလုံးကဲ့သို့ ဖြစ်နေသည်။ သို့ပါလျက် တင်မောင်ကို စိန်ဗေဒါ၏ ဆိုင်းမှာမထည့်ဘဲ စိန်ပါတူ၏ ဆိုင်းမှာ ထည့်ခဲ့၏။ အကြောင်းမှာ တင်မောင်လို

သဘင်၏ သင်ပို့ကြီးကို သင်ကြားနေသောကလေးသည် စိန်ဗေဒါ
၏ ဆိုင်းတွင် စိန်ဗေဒါကို ကျော်ပြီး နာမည်ထွက်လာနိုင်ဘို့ မရှိ
ချေ။ စိန်ဗေဒါ၏အောက်တွင်ပျောက်၍ နေမည်ဖြစ်၍ စိန်ပါတူ
၏ ဆိုင်းတွင် ထည့်ခြင်းဖြစ်သည်။

စိန်ပါတူလည်း အကျိုးရှိခဲ့သည်။ ဆိုင်းမင်းသားကလေး တင်
မောင်ကြောင့် စိန်ဗေဒါ၏ နောက် ဒုတိယ လိုက်နိုင်ခဲ့လေသည်။
တင်မောင်၏ အဖို့မှာလည်း ဆိုင်းနှင့် ပတ်သက်သော သိမှတ်စရာ
ပညာတို့ကို ရရှိ၍ များစွာ အကျိုးရှိခဲ့သည်။ ပုလိုင်းမယ်ငွေ
အမည်ခံ ဦးငွေကလည်း သူ၏ရုပ်သေး မန္တလေးမြို့အနီးတဝိုက်တွင်
ကပြ ရသောအခါ တင်မောင်ကို ခေါ်သွားသည်။ တင်မောင်
ကလည်း ရုပ်သေးကို လွန်စွာကြိုက်သည်။

ပါတော်မူပြီး နောက်ပိုင်းတွင် သဘင်လောက၌ ရုပ်သေး
မှာ လွန်စွာမိန့်မှေး အရှိန်သေးနေသည်။ “အပြောကို ဖူးညို၊ အဆို
ကိုပူ” ဟု စံပြုခံရသော အကျော်အမော်တို့ပင် ပြတ်တလှည့် ငတ်
တခါဖြစ်နေကြသည်။ လူတွေက ရုပ်သေးကို အထင်သေးကြသော်
လည်း တင်မောင်က အထင်မသေးချေ။ ဇာတ်သဘင်ကြီးတွေ
ထက်ပင် ပို၍ အထင်ကြီးသေးသည်။ သဘင်ပညာ အစစ်မှာ ရုပ်
သေးသာဖြစ်သည်ဟု ယူဆသည်။ သူတို့သည် နှစ်တောင်ထွာ
သာသာမျှရှိသော ဝါးကြမ်းပြင် ကကျိုကကျဲကလေးကို စိန်ကြီး
မြိုင်ကြီး ရိပ်ကြီး တောတောင် ဖြစ်အောင်လည်း လုပ်နိုင်၏။
သီတာ ခုနစ်တန်၊ သတ္တရဘန် နေရ၊ မေရ ဗဟို၊ မြင့်မို ပဗ္ဗတ
ပြိုင်စံ၍ မရအောင်လည်း ဖန်တီးနိုင်ကြသည်။ တိုင်းအတည်တည်၊



မြေခြာင်း-ဒေင်္ဂါမြိုင်နှင့်

ပြည်အစို့စို့၊ မြို့အခန်းခန်း၊ နန်းအဆူဆူ ဖြစ်အောင်လည်း တတ်
နိုင်ကြသည်။ အစဉ် ချိုမြူးနေသော အဝိညာဏက အရုပ်ကလေး
တွေကိုပင် မဲ့၍လာအောင် စွမ်းဆောင်သည်မှာ သာမည ပညာ
မဟုတ်ဟု တင်မောင်က မှတ်ချက်ချသည်။

မင်္ဂလာရယ်မှ မဏ္ဍိုင်လေ၊

ရောင်ဆိုင်ငယ်မှ လေးလီ၊

သာမောငယ်စည်၊ နတ်ပြည်ထိလှ၊

ပျော်ဖွယ်ကောင်း နတ်ပေါင်းစု၏။

မေရုဗဟို မြင့်မိုထိပ်ပန်၊

ဝေဇယန္တက သူဇာ၊ နန္ဒ၊

ဝိတြနှင့် ဝိတ္တဓမ္မာ၊

ကြင်ယာအများ မိဖုရားပေါင်း၊

ထက်ဖျားငယ်စံ၊ ငန်းရံခ၏။

နတ်များအမျိုး၊ လူတို့ပြည်တွင်၊

ပျော်ရွှင်မြူးမည်၊ လာသည်တကား၊

မင်္ဂလာစံခင်း၊ ဂုဏ်ရောင် လင်းပါတဲ့၊

မင်းအများတို့.....။

သဘင်ပညာ၏ အစမှာ နတ်သံကပင်ဖြစ်သည်။ နတ်သံကို
ဌာန်ကရိုဏ်းကျအောင် မဆိုတတ်ပါက သဘင်ပညာသည်ကောင်း
တယောက်ဖြစ်နိုင်ရန် လမ်းမရှိချေ။ သို့ကြောင့်ပင် “သဘင်အစ
နတ်သံက” ဟု ဥဒါန်းပြုထားခြင်းဖြစ်သည်။ ဦးငွေသည် တင်
မောင်ကို နတ်သံကစ၍ သင်ပေးသည်။ တင်မောင်၏ အသံမှာ

နတ်သံနှင့် လွန်စွာ ပဏာရသည်။ “မင်္ဂလာရယ်တဲ့ မဏ္ဍိုင်လေ”
ဟု ဟစ်လိုက်သော အသံကို ကြားလိုက်ရလျှင် ပွဲဈေးတန်းက
မို့လေပေသည်တို့ပင် ယောင်ယောင်မှားမှား ဖြစ်ကုန်ကြသည်။
ကလဖန်ထိုးသော ဖဲသမားတို့သည်လည်း ဖဲကိုရပ်ပြီး နားစွင့်ကြ
သည်။

ရုပ်သေးတွင် နတ်ကတော်မှာ လွန်စွာ အရေးကြီးသည်။
ပွဲစလျှင်စခြင်း နတ်ကတော် (၀၁) အပျိုတော်သည် ရွှေပွဲလာတို့ကို
နတ်သံဖြင့် စတင် နှုတ်ခွန်း ဆက်လေသည်။ သိကြားနတ်သံကို
မင်းသားက ဆိုရသည်။ မြို့တော်ရှင် ရွာတော်ရှင် နတ်သံကို မင်း
သမီးက ဆိုရသည်။ ဤစင်တွင် မင်းသားအသံက ဘယ်သို့၊ မင်းသ
မီးအသံက ဘယ်ပုံရှိသည်ကို ရွှေပွဲလာတို့က နတ်သံနှင့် အကဲဖြတ်
ကြသည်။ နတ်သံအဆိုကောင်းလျှင် ဤပွဲကား ကောင်းလေပြီဟု
စိတ်နှလုံး ခိုးခိုးချကာ အေးအေးလူလူ ကွမ်းစား ဆေးသောက်
ဖြင့် စောင့်မျှော်နေကြလေသည်။

ပုလိုင်းမယ်ငွေ၏ စင်မှာ တင်မောင်သည် မင်းသားစစ်မဟုတ်
ချေ။ မင်းသားတို့အတတ်ကို သင်ကြားနေသော စာသင်သားမျှ
သာဖြစ်သည်။ သူ၏ပါရမီကံမှာ ဘယ်ကဲ့သို့ ဖန်လေသည်မသိ၊
ရောက်ရာဌာနတွင် ပကာသနက ရွှေဆောင်နေသည်။ နတ်သံမှာ
ဟစ်၍ဆိုရသည်က များသည်။ တင်မောင်၏ အသံတွင် အကောင်း
ဆုံးသော အပိုင်းမှာလည်း ငေါက်သယောင်နှင့် ဟစ်လိုက်ခြင်း
ပင်ဖြစ်သည်။ တခါကြားလျှင် တသက် စွဲသွားသော အသံမျိုး
ပင်ဖြစ်သည်။

“နတ်သံဆိုတဲ့လူက မင်းသား မဟုတ်ဘူးဟဲ့။ ပညာသင်
ကောင်ကလေး တယောက်တဲ့”

ဤသတင်းမှာ ပွဲခင်းထဲသို့ မပို့ဘဲနှင့် ရောက်သွားသည်။ အ
သံသာကောင်းတာမဟုတ်ဘူး။ ရုပ်ကလဲချစ်စရာကလေးဟု မြင်
ဘူး သူတို့က အသားယူကြသည်။

ရွှေပွဲလာတို့သည် သူ၏ အသံကို ကြားရုံမျှဖြင့် မကျေနပ်ကြ
ချေ။ အပြင်သို့ ထုတ်ပြီးပြန် တောင်းဆိုကြသဖြင့် ပုလိုင်းမယ်ငွေ
မှာ မနေသာဘဲ တင်မောင်ကို အပြင်သို့ ထုတ်ကာ ပေးလိုက်ရ
သည်။ ရုပ်သေးတွင် အရုပ်သာ ပြင်သို့ထွက်ရသည်။ အရုပ်ကို
အသက်သွင်းသော ကြိုးဆွဲများ အဆိုသမားများမှာ လက်တန်း
နောက်က နေကြရသည်။ သို့ရာတွင် ဦးငွေမှာ ပွဲကြည့် ပရိသတ်
တို့၏ ဆန္ဒကို မလွန်ဆန်နိုင်သဖြင့် ထုတ်ပေးလိုက်ရသည်။

သူတို့သည် လူကိုမြင်ရပြန်တော့လည်း အသံကိုကြားလိုပြန်
သည်။ သည်နေရာကပင် ထင်ထင်ရှားရှားဆိုပြန် တောင်းဆိုကြ
ပြန်သည်။ သူတို့အလိုကျ ဆိုပြပြန်တော့လည်း တဆင့်ကမ်းတက်
လာပြန်သည်။ စင်ပေါ်က လူကိုယ်တိုင် ကပြရန်ပင်ဖြစ်သည်။
ထိုနောက်မှာမူ ပုလိုင်းမယ်ငွေ၏ရုပ်သေးကို သွင်းလျှင် ရုပ်သေး
မင်းသားကလေး မောင်တင်မောင် ကဖို့ ရုပ်သေးစင်ကို ကျယ်
ကျယ်ဆောက်ထားနှင့်ကြလေသည်။ တင်မောင်သည် မင်းသမီး
မင်းသား နှစ်ပါးမသွားမီ တပင်တိုင် ဆီးသီးကောက် မင်းသား
အဖြစ်နှင့် လူကိုယ်တိုင်ထွက်၍ ကရလေသည်။

× × × ×

“ဘကြီး၊ သိကြားမင်းကြီးမှာ မိဖုရား ဘယ်နှစ်ပါးရှိသလဲ”

“လေးပါးရှိတယ်လေ၊ မင်း မကြားဘူးဘူးလား၊ သူ့ဇာတာ၊ သူနန္ဒာ၊ သူစိတ္တာ၊ သူဓမ္မာရယ်လို့ မိဖုရား လေးပါးရှိတယ်”

“နတ်သံထဲမှာ (သူဇာ နန္ဒ၊ စိတ္တနှင့် စိတ္တ-ဓမ္မာလို့ ပါနေလို့ ကျွန်တော်က ငါးယောက်များလားလို့ပါ”

“အေးဟုတ်သားဟဲ့။ သူဇာရယ်၊ နန္ဒာရယ်၊ စိတ္တရယ်၊ စိတ္တရယ်၊ ဓမ္မာရယ်လို့ ငါးဦး ဖြစ်နေပါလား။ မဟုတ်သေးပါဘူး။ ပြန်ဆိုစမ်းပါအုံး။ အေးဟဲ့ ငါးပါးဖြစ်နေတယ်။ ယော မဖြစ်ချေဘူး။ အင်း....အင်း။ ဟုတ်ပြီဟေ့.... စိတ္တနှင့် စိတ္တကတော့ အတူတူ ဖြစ်လိမ့်မယ်။ ဘုန်းကြီးကို လျှောက်ကြည့်ပေတော့ကွာ.....။ ဦးကြီးတော့ သေသေချာချာ မဆုံးဖြတ်နိုင်ဘူးဟေ့....”

ဦးငွေသည် လွန်စွာ အမေးအမြန်းထူသော တင်မောင်ကို ပြုံးပြုံးကြီးနှင့် စိုက်ကြည့်ပြီး လွန်စွာ ကျေနပ်လှသဖြင့် ခေါင်းတဆတ်ဆတ်ညိတ်လေသည်။ တင်မောင်၏ ပညာသင်ကြားနည်းမှာ “သု-စိ-ပု-ဘာ-ဝိ-လိ-သိ-ဓာ” ပင်ဖြစ်သည်။ ကြားနာသည်။ ကြံစည်သည်။ မေးမြန်းသည်။ ပြောဆိုသည်။ စူးစမ်းဆင်ခြင်သည်။ ရေးသားသည်။ လေ့ကျင့်သည်။ နှုတ်ငုံဆောင်သည်။ တင်မောင်သည် ခြေခြေမြစ်မြစ် စစ်စစ်ဆေးဆေးမရှိဘဲ ဘယ်စာ ဘယ်သီချင်းကိုမျှ လက်မခံချေ။ ပိုင်မှ ကိုင်သည်။ ကိုင်လျှင် နိုင်မှ ကျေနပ်သည်။

“အပျိုတော် ၁၂- ခန်းဆိုတာကော ဘကြီး”

“ငါ့တူ သိချင်ယင် လက်ချိုးပြီးမှတ်ထား။ တစ်-အပျိုတော်

ကွယ်၊ နတ်ကတော်လို့လဲခေါ်တယ်။ နှစ်ဆင်၊ သုံးကျား၊ လေး
မြင်း၊ ငါးဘီလူး၊ ခြောက်ဇော်၊ ခုနစ်နဂါး၊ ရှစ်ဂဠုန်၊ ကိုးသူ
ငယ်တော် (နေရာတော်ခင်းလို့လဲခေါ်တယ်)၊ တဆယ်ဝန်၊ ဆွဲတစ်
ရှင်ဘုရင်၊ ဆွဲနှစ်ရဟန္တာ၊ မှတ်မိပြီလား။ အဲဒါအပျိုတော် ၁၂-
ခန်းပေါ့”

“ဒါဖြင့် ဇာတ်သဘင်တွေမှာ သည်အပျိုတော် ၁၂-ခန်းကို
စုံအောင် မပြနိုင်၊ မကနိုင်ဘူးပေါ့”

“ဖြစ်နိုင်ပါတယ်။ ရုပ်သေးမှာလိုတော့ မြင်းဆို မြင်းရုပ်၊ ဘီ
လူးဆို ဘီလူးရုပ် ထွက်မကနိုင်ဘူးပေါ့။ လူကဘဲ သည်အရုပ်တွေရဲ့
သဘောကို ယူပြီး ကကြရတယ်။ သည် ၁၂-မျိုးကို အပျိုတော်
တယောက်ကဘဲ တာဝန်ယူပြီး စုံအောင်ကရလို့ အပျိုတော် ၁၂-
ခန်းလို့ခေါ်တာဘဲ”

တင်မောင်က ဆက်၍ တွေးသည်။ အပျိုတော် ၁၂ခန်း
ဟူသည် ရှေးအခါက ဇာတ်ထုပ်များတွင် ပါဝင်တတ်သော အရုပ်
များကို ပွဲဦးကပင် ထုတ်၍ ပြခြင်းပင်ဖြစ်သည်။ နောက်ပိုင်းဇာတ်
ထုပ်ဖော်သောအခါ ကိုယ့်အကွက်နှင့်ကိုယ် တာဝန် ထမ်းဆောင်
ကြရမည်ဖြစ်သည်။ ယခုအခါ ခေတ်ကြီးမှာ တိုးတက်ပြောင်းလဲ
နေပေရာ အပျိုတော် အခန်းများလည်း တိုးတက်များပြားလာနိုင်
မည်လား မသိဟု ရှုံ့ရှုံ့နှင့် ကွန့်လိုက်လေသည်။ မှန်ပေသည်။ အ
ပျိုတော် ၁၂ ခန်းဆိုသည်တို့မှာ စင်စစ် ဇာတ်ထုပ်တို့တွင် ပါဝင်
တတ်သော အရုပ်များပင် ဖြစ်သည်။

နုနယ်သစ်လွင် လတ်ဆတ်သော တင်မောင်၏ အသိဉာဏ်က

လေးသည် ရုပ်သေး၏ အပျိုတော် ၁၂ ခန်းမှ လူးလွန်ကာ ထိုးတက်
လာပြီး တောတောင်ရေမြေ လနေ နက္ခတ်တာရာ အစရှိသော
ဩကာသ လောကကြီးအတွင်းသို့ ယောင်လယ်လယ်နှင့် လျှောက်
၍နေလေသည်။ လေပြေကလေးက ပြေပြေကလေးနဲ့၍ နွဲ့နေ
သောသစ်ပင်ပျိုကလေးကို ကဟန်အသွင် ထင်မြင်လာသည်။ ရုပ်
သေးစင်တိုင် လေတိုး၍ မြည်နေသော အသံကို တူရိယာသံတမျိုး
အဖြစ်နှင့် သာယာလာသည်။

“အလိုလေး ဘုရား ဘုရား၊ မြတ်စွာဘုရား၊ တလောကလုံး
မှာရှိတဲ့ မြင်သမျှ ကြားသမျှတွေဟာ ငါ့ဆရာတွေပါလား” ဟုရင်
သတ်ရှုမော အံ့ဩစွာ သိမြင်လာခဲ့သည်။ ကျူးရင့်ခဲ့ သည်။
တင်မောင်ကား ရုပ်သေး၏ သဘာဝပညာတွင် နစ်မြုပ်နေသည်။
ရှေးလူကြီးများသည် (ဝါ) ပညာရှင်ကြီးများသည် သဘာဝကို
ပုံတူကူး၍ ပြခဲ့ကြသည်။ အချို့သော ပုံတူများသည် ဟိုခေတ်က
သဘာဝဖြစ်၍ သည်ခေတ်နှင့် ဆီလျော်ချင်မှ ဆီလျော်မည်။ ဩ
ကာသလောကကြီး၏ အလိုက်သင့်ပင် သတ္တလောကကြီးကလည်း
ပြောင်းလဲနေသည်။ သို့ကြောင့် မျက်မှောက်သတ္တလောကကြီးအ
တွက် မျက်မှောက် ဩကာသလောကမှ ပုံတူသစ်များကို ထပ်မံ
ကူးသင့်ပြီဟု မသိမသာ ကြံတွေးခဲ့သည်။

“သည်ခေတ်ဟာ ရုပ်သေးခေတ် မဟုတ်ဘူး။ ဇာတ်သဘင်
ခေတ်။ ကောင်ကလေးကို ဇာတ်ပညာကို ကျကျနန သင်ပေးဖို့
တော်ပြီ။ ရုပ်သေးထဲကိုချည်း လိုက်စေလို့မဖြစ်ဘူး”

ဘုန်းကြီး ဦးကေသရက တင်မောင်၏ အမေကို ဩဝါဒပေး

ခြင်းဖြစ်သည်။ တင်မောင်ကို ကြည့်ရသည်မှာ ရုပ်သေးတွင် လွန်စွာစိတ်ဝင်စားနေပုံရသောကြောင့် ဖြစ်သည်။ ဘုန်းကြီး၏ စေတနာမှာ ရုပ်သေးပညာကို လေ့လာရုံမျှ လေ့လာစေချင်သည်။ သို့ရာတွင် တင်မောင်မှာ ရုပ်သေးနှင့် အသက်မွေးတော့မည့် အသွင်ပေါ်လွင်နေသည်။ ရုပ်သေးဆိုသည်မှာ ယေဘုယျအားဖြင့် ရုပ်ရည်မလှ၊ အသံရသမှုများအလုပ်ဖြစ်သည်။ တင်မောင်လို လူချောတယောက်က ရုပ်သေးမင်းသား လုပ်ရန် မလိုချေ။ ထို့ပြင် ရုပ်သေးသဘင်သည် ဇာတ်သဘင်ကဲ့သို့ ကြီးကြီးကျယ်ကျယ် ခမ်းခမ်းနားနား မလုပ်နိုင်ချေ။ သို့ကြောင့် ဘုန်းကြီးသည် သူ့တူကို ဇာတ်ဖက်သို့ ဦးလှည့် ပေးခြင်းဖြစ်သည်။

× × × ×

“ကောင်ကလေးကို ပညာဆက်သင်ပေးရ မကောင်းဘူးလား မောင်ပဉ္စင်းရယ်”

နှမဖြစ်သူ ဒေါ်မေက ရှုံ့ရှုံ့နှင့်အထွန့်တက်သည်။

“ပညာဆိုတာဘာလဲ”

“အရွယ်ကလဲ ရှိတုန်းမှို စာသင်ပေးရယင် ကောင်းမလားလို့ ပါ။ စာတတ်တော့.....”

“ဆိုမ်းပါအုန်း၊ စာတတ်တော့ ဘာဖြစ်မလဲ”

ဒေါ်မေ ရှေ့သို့ မဆက်ဝံ့တော့ချေ။ ဘုန်းကြီးကပင်ဆက်၍ ရှင်းပြသည်။

“ပညာဆိုတာ စာပေတခုတည်းရဲ့ နာမယ်မဟုတ်ဘူး။ အဋ္ဌာ

ရသသိပ္ပံဆိုတဲ့ အတတ်ပညာ ဆွဲရှစ်ရပ်ရဲ့ ပညတ်ချက် နာမံဖြစ်
တယ် မယ်မေ။ အဲဒီ အဋ္ဌာရသသိပ္ပံ ထဲမှာ နင်ပြောတဲ့စာပေ
လဲ ပါပါတယ်။ ဟာသ ပညာဆိုတဲ့ ဇာတ်သဘင်ဟာလဲ ပညာပါ
ဟဲ့။ နင်တို့က ဇာတ်ကို အထင် မသေးကြစမ်းပါနှင့်။ ဇာတ်သ
ဘင်ဟာလဲ နက်နဲတဲ့ပညာတပါးပါဘဲဟ”

“တပဲ့တော်မက စာတတ်ယင် ပိုကောင်းမလားလို့ ”

“သည်မှာ မယ်မေ၊ ငါပြောမယ်။ သူ့ ရုပ်က. ဆရာတော်ကြီး
ဖြစ်မဲ့ရုပ်မျိုးဆိုယင် နင့်သား ပထမကျော်အောင်ဖို့၊ သကျသိဟ
ဓမ္မာစရိယဖြစ်ဖို့ ငါတာဝန်ယူတယ်။ နင့်သားရုပ်ကို သေသေချာ
ချာလဲကြည့်ကြပါအုံး။ ဆရာတော်ရုပ် မဟုတ်ဘူး။ ဘုန်းကြီးရုပ်
မဟုတ်ဘူး။ မင်းသားရုပ်ဟ၊ မင်းသားရုပ်။ မင်းသားဖြစ်မဲ့ အ
ကောင်ကို ဘုန်းကြီးလုပ်ခိုင်းတဲ့ အမှားမျိုး ဘယ်မှာ ရှိအုံးမလဲ
မယ်မေ”

“အင်္ဂလိပ်စာ သင်ပေးယင်ကော”

“ခက်လိုက်ပါဘိ မယ်မေရယ်၊ နင်က နာရဏီရွှေကို ကုလား
ရွှေဖြစ်အောင် လုပ်မလို့လား။ ဗမာနိုင်ငံမှာ ဘီအေမင်းသားမရှိ
သေးဘူး။ တကယ်လို့ နင့်သားသာ ဘီအေမင်းသား ဖြစ်မယ်ဆို
ယင် ငါလောက်ကျေနပ်မဲ့လူ ဒီဇမ္ဗူမှာ မရှိဘူးလို့ထင်တယ်။
နင်ကျေနပ်မှာက နင့်သားအတွက်ဘဲ ဖြစ်မယ်။ ငါက ဗမာတမျိုး
လုံးအတွက် ဂုဏ်ယူမိမှာဘဲ၊ ဒါပေမင့် မယ်မေရယ်.... အင်္ဂလိပ်
စာနဲ့ တို့သဘင်ပညာဟာ ဘာမှ မဆိုင်ဘူး။ ပြဒါးတလမ်း၊ သံတ
လမ်းဟဲ့။ အင်္ဂလိပ်စာကို တတ်မဲ့အစား ပါဠိနှင့် ဗမာစာကို တတ်

ယင် ပိုပြီး အဆင်ပြေနိုင်တယ်။ နင့်သားရဲ့ကိုယ်က မင်းသားကိုယ်၊ စိတ်က မင်းသားစိတ်မို့ ငါက ဇာတ်စကားကို ပြောနေတာ”

တင်မောင်၏ အမေနှင့် အမတို့မှာ ဘုန်းကြီး၏ သြဝါဒကို သဘောကျသည်ဖြစ်စေ၊ မကျသည်ဖြစ်စေ၊ ဘာမျှ ဆက်လက်၍ အထွန်မတက်ဝံ့ကြချေ။ သူတို့သည် ဦးကေသရကို ဘုန်းကြီးအဖြစ်နှင့်လည်း ရိုသေကိုင်းရှိုင်းသည်။ ဆွေမျိုးသားချင်း အနေဖြင့်လည်း လေးလေးစားစား အားထားသည်။ တနည်းအားဖြင့်လည်း အထက်သူ အထက်သားတို့သည် ရဟန်းသင်္ဃာများကို လွန်စွာ ကိုးစားကြသည်။ သို့ဖြင့် တင်မောင်သည် ဘကြီး ဦးကေသရ၏ အစီအမံအတိုင်း မြခြေချင်းဒေါ်ငွေမြိုင်၏ သဘင်တက္ကသိုလ်တွင် မိုးခိုနေရလေတော့သည်။

ရန်ကုန်မြို့မှ မောင်တင်သည် မန္တလေးသို့ ရောက်သော် နန်းတော်ရှေ့ ဆရာတင် ဟူသော အမည်ဖြင့် နာမည်ကြီးနေသည်။ ထို့အတူပင် ရန်ကုန်သူ မငွေမြိုင်သည်လည်း မြခြေချင်းဟူသော ဂုဏ်သတင်းဖြင့် ပျံသင်း နေလေသည်။ အငြိမ်သဘင် တခု၏ ကျော်စောခြင်းမှာ အဆိုအက ကောင်းခြင်း အပြင် လှပ ကျော့ရှင်းခြင်းနှင့် အသက် အရွယ် နုနယ် ပျိုပျစ်ခြင်းလည်း ရှိရလေသည်။ မငွေမြိုင် ရှေးအခါက ဤလက္ခဏာ အလုံးစုံနှင့် အကုန်ပြည့်စုံခဲ့သည်။ ယခု အရွယ်ကလေးက နဲ့နဲ့ ထောင့်လာသဖြင့် မငွေမြိုင်အစား ဒေါ်ငွေမြိုင် ဖြစ်လာသည်။ ဒေါ်ငွေမြိုင် အဖြစ်နှင့် အငြိမ်မှာ မစွန်တော့သဖြင့် တမျိုးတဖုံ စိစဉ်ရလေသည်။



ဇယ်စဉ်က တင်မောင်

အငြိမ့် လုပ်ချင်လုပ်၊ သို့မဟုတ် ဇာတ်လုပ်ရပေမည်။ သို့ရာ
တွင် သူသည် အငြိမ့် မင်းသမီးဖြစ်၍ အငြိမ့်ကိုလည်းမလွှတ်နိုင်။
သူ နာမည် ကြီးသည်မှာလည်း အငြိမ့်နှင့် ဖြစ်သည်။ အသက်က
ထောင့်လာသဖြင့် အငြိမ့်ကိုလည်း က၍ မဖြစ်။ နောက်ဖက်သို့
လှည့်ပြန်ကလည်း ဇာတ်တွင် မင်းသားက ပြဋ္ဌာန်းသည်။ သူ့
အနေနှင့် သာမည မင်းသား၏ လက်ဝေခံ အဖြစ်နှင့် မကနိုင်
ချေ။ မင်းသားသည် သူ၏ ဩဇာခံသာ ဖြစ်စေလိုသည်။ သို့
ကြောင့် သူသည် အငြိမ့် မဟုတ်၊ ဇာတ်လည်း မဟုတ်သော
အငြိမ့် တဝက်၊ ဇာတ်တဝက် အဖွဲ့ကို ဖွဲ့စည်းထားသည်။

ဒေါ်ငွေမြိုင်သည် သူ၏ အငြိမ့်တပိုင်း ဇာတ်တပိုင်းသဘင်ကို
လက်တွေ့သဘင်အတတ်သင်ပြုလုပ်ပြီး မင်းသားမင်းသမီးအတတ်
သင်များကို စုဆောင်းသည်။ “အကြင် သူသည် သဘင်အတတ်ကို
ကောင်းမွန်စွာ သင်ယူလိုငြားအံ့။ ထိုသူသည် ဤဇာတ်သဘင်
တွင် သုံးနှစ်တိုင်မျှ ကပြ သင်ယူရမည် ဖြစ်သတည်း။”

တွေးလေ....တွေးလေ၊ ဆွေးမပြေနိုင်ဘဲ၊ ငါ့သား အမေ
နဲ့ ခွဲပေအုံးတော့ တဲ့။ နောက်ဆုံး ကန်တော့၍ ထုံးစံနစ်
အခြေမှာ သဘင်၊ သုံးနှစ် စေ့ရာတွင်၊ အမေမြိုင် တယောက်
ကို နေနိုင်သလောက်တော့ လုပ်ကျွေးခဲ့တဲ့ ငတင်။

ကျွန်တော့်မှာလေ အမျိုးနှင့် ခင်ဗျာ၊ အမနှင့် ခင်ဗျ၊
အစစ ညီသား အကိုတွေပင်၊ အမြင့်ရောက်ဖို့ အမြဲ ဇွတ် ယခု
ဝင်၊ ၎င်းတို့ကိုလဲ ဝတ်ပြုချင်။

သို့သော် အမေမြိုင် အပါးမှာ၊ နေရစ်ရှာတဲ့ ခင်ကြည်

ဆံရစ်ကိုဖြင့် မမေ့နိုင်ပေါင် အစဉ်၊ ယနေ့တိုင်အောင်ပင်၊
ကျေးဇူးရှင်။

လူတကာမေး၊ ကြူနံ့သာမွေး၊ တူမပေးဒေါ်မြိုင်သခင်။

လောကီ ဘုံဘဝ၊ ကြုံရလေတယ်၊ ရွှေမန်းမောင်တင်၊
သမီးရှင် အမေများ၊ အဒေါ်များ ဟူသ၍ ဘယ်သူ မဆိုပင်၊
၎င်းတို့ မျက်ခွက်ဟာလေ၊ ရှက်သလိုလို၊ ငေါက်သလိုလို၊
အကြောက်ပိုအောင် ပြုပြင်၊ မပေးစားဘူးကွယ် နှင့်လိုလူ၊
တသက်ပန် အဖက်မတန်ဘူးရယ်လို့၊ အဲသည်လို ဆိုပြန်လာ
လျှင်၊ အဒေါ် အိမ်ခေါင်မိုး တက်လို့ ထမင်း ချက်ချက်
အတင်း သမက်တော်ချင် ကျေးဇူးရှင်။

တူမပေး ဒေါ်မြိုင်သခင်။

ရွှေမန်း တင်မောင် ဖြစ်ရာ ဘဝမှာ တွေ့ပါရစေ အစဉ်၊
အလီလီပင်၊ ရီရီရှင်၊ ကြည်ကြည်ခင်၊ ဒု-သ-န-သော၊ ဟော
ဒါပါဘဲရှင်၊ မင်းသား ကိုမောင်တင်၊ အပျို မရှောင်ကြဉ်၊
အအို မရှောင်ကြဉ်၊ ကိုမောင်တင်၊ သူ့ဓာတ်ပုံကို မြင်လျှင်၊
နှာခေါင်းနှင့် ပစပ်၊ ကော်နှင့် ကပ်ကာပင်၊ ကျွန်တော်ရဲ့
ဇာတ် ရာဇဝင်၊ အဒေါ်နဲ့ ကရှာ၊ သင်းကလေးတော့ဖြင့်၊
အတွင်းဆွေး ဆွေးမယ်ထင်၊ သူက မကြိုက်ကြိုက်၊ ကျွန်
တော်က ကြိုက်တယ်အစဉ်၊ ကိုဒု-သက ပျိုနု မချိုင်ချင်၊
ကျေးဇူးရှင်။

လူတကာမေး၊ ကြူနံ့သာမွေး၊

တူမပေး ဒေါ်မြိုင်သခင်။

ရှမ်းပဲ့ ပြောင်းမယ်၊ ဆောင်းတွင်း အခါတွင်၊ ပေါင်း
သင်းစရာမမြင်၊ ကို ဒုသ တကိုယ်ရေ၊ အပျိုတွေကချဉ်၊ ဇာတ်
ဆရာကလေး၊ ဘိနပ်စာကလေး၊ ရှင် ပြေးတော့မှာလား
ဆင်ခြင်၊ တသက်ဝယ် အကုန်ချစ်ခင်၊ မက်ဖွယ် ဂုဏ်သစ်တင်၊
ရွက်ထည် ရုံကြီးပြင်၊ ရှင်ဘို့ထွင်၊ အသင့်လိုပင်၊ ဦးခင်
သက်ကြီး ပြောစကား၊ နားထောင်ပါလားရှင်၊ ကြာသမား
တင်၊ နောင် လာမဲ့ အများကပင်၊ ဘုရားတကာတင်၊ ရွှေမန်း
မြို့က မောင်တင်၊ တင်တွေ တင်တွေ ထပ်လို့မို့၊ ဇာတ်သစ်မို့
မှတ်ရစ်ဖို့ စီစဉ်၊ ရွှေနန်းတော်ရွှေတင်၊ ကျေးဇူးရှင်။

လူတကာမေး၊ ကြူနံ့သာမေး၊

တူမပေး ဒေါ်မြိုင်သခင်။

ရွှေမန်း တင်မောင် ဘဝကို စတင် သရုပ်ဖော်သော တူမပေး
သီချင်း ဖြစ်သည်။ ဤသီချင်းတွင် တင်မောင်သည် ဒေါ်ငွေမြိုင်
၏ ထံမှ သီးခြား တစင် ထောင်ခွင့် ရရှိကြောင်း တွေ့ရသည်။
ဒေါ်ငွေမြိုင်၏ သဘင် အတတ်သင် ကျောင်းတွင် ပညာသင်
မင်းသားများ အတော်များများ ပေါ်ထွက်ခဲ့သည်။ ဒေါ်ငွေမြိုင်
လက်ထွက်မင်းသား မှန်သမျှ “ရွှေမန်း” ဆိုသောဘွဲ့ကို ရကြသည်။
ဒေါ်ငွေမြိုင်၏ စင်ပေါ် တွင် ကနေစဉ်ကပင် နာမည်ရှုက
“ရွှေမန်း” ဟူသော ဂုဏ်အင်ကို ပန်ဆင်ကြရသည်။ နှစ်စေ့၍
ထွက်သွားကလည်း ရက်ရောစွာ ပေးလိုက်သည်။ သို့ရာတွင် “ရွှေ
မန်း” သည် တင်မောင်၏ ကိုယ်ပိုင် အမှတ်တံဆိပ်ကဲ့သို့ပင် ဖြစ်နေ
သည်။ တစုံတယောက်သည် “ရွှေမန်း” ဟူ၍ သာမန် အဖျား

ဆွတ်၍ ပြောပါက ကြားရသူ ဘယ်သူ့မဆို “တင်မောင်”ဟု ဆက်လက်၍ အပြည့်အစုံ သိသွားလေသည်။

ဒေါ်ငွေမြိုင် တင်မောင်ကို ပညာသင်ရသည်မှာ လွန်စွာ သက်သာသည်။ သည်လိုဆို၊ သည်လိုငို၊ သည်လိုပြော၊ သည်လိုသောဟု မည်မည် ရရ သင်မပေးရချေ။ ပညာ ယူတတ်သူတယောက်ဖြစ်လေရာ ကြားကာ မြင်ကာမျှဖြင့် အချိုးကျ ဖြစ်နေလေသည်။ တနည်း ဆိုရသော် ဒေါ်ငွေမြိုင်သည် တပည့်ကောင်းတယောက်ကို လွယ်လွယ်နှင့်ပင် ရလိုက်လေသည်။

ဒေါ်ငွေမြိုင်မှာ တင်မောင် တိုးတက် ကြီးပွားသလောက် ထိုင်နေရင်း ဂုဏ်မြင့်နေသည်။ တင်မောင်ကလည်း အကယ်၍ မိမိသည် တကယ် တတ်ကျွမ်းနားလည်သော ပညာရှင်ကြီးများ၏ ကဲ့ရဲ့ဖွယ် မနှစ်မြို့ဖွယ်၊ ရယ်မောဖွယ်ကို တီထွင် ပြုလုပ်မိပါက မိမိကိုယ်တိုင်ကို ထိခိုက်မည်ထက် ဆရာသမားများကို ထိခိုက်မှာ စိုးရိမ်ကြောက်ရွံ့နေသည်။ သူ၏ အစွမ်းအစ ဟူသမျှသည် မိဘဆရာသမားများ၏ ဂုဏ်ကျေးဇူး တစိတ်တဒေသဟု ယူဆသည်။

သူ ဒေါ်ငွေမြိုင်၏ ထံတွင် ရှိစဉ်က ဒေါ်ငွေမြိုင်၏ တူမ ရတနာပုံ ခင်ခင်ကြည်နှင့် တွဲ၍ ကခဲ့ရသည်။ တော်သော မင်းသမီးတယောက်ပင် ဖြစ်သည်။ တော်သော မင်းသားသည် အသင့်အတင့် အဆင့်အတန်းရှိသော မင်းသမီးနှင့် တွဲဖက်၍ ဖြစ်သော်လည်း တော်သော မင်းသမီးမှာ တော်သော မင်းသားနှင့် တွဲမှသာ ရသည်။ မင်းသား ညံ့နေက အရသာ မပေါ်နိုင်တော့ချေ။ အကြောင်းမူ ဇာတ်သဘင်တွင် မင်းသားက ခေါင်းဆောင်ရမည်

ဖြစ်သောကြောင့်ပင်တည်း။ တင်မောင်က သူ၏ခင်ကြည်ကလေးကို လှမ်း၍ ကျီစယ်ခြင်း ဖြစ်သည်။

တစ်စင်ထောင်၊ တင်မောင် ဆိုတဲ့ သီချင်းကို ကြားရ၊ ခင်ကြည် တပါးကို မယား- မယားနဲ့ နားထဲ ခါးလှသည်။

ခပ်ငယ်ငယ် သူရယ်၊ ကျမရယ်၊ အမေမြိုင် အပါးမှာ သနပ်ခါးသွေး ဆေးပေး မီးယူ အတူ နေကြသည်။

မငွေမြိုင်ရဲ့ဆီ၊ ဒေါ်ဒေါ်မြိုင်ရဲ့ ခင်ခင်ကြည်။ ကိုတင်မောင် ပြောသမျှ၊ ဒေါသ အားကြီး ဖြစ်လှသည်။ ခင်ကြည်ကို လှမ်းသတဲ့၊ ဆွေးသတဲ့ သူက ပလီ၊ သည်အကောင် သတိတောင် မရပေါင် ယုံပါအတည်း၊ ရတနာပုံ မန္တလေးက ခင်ခင်ကြည်။

သူ့နာမည် မျောက်ဖင်နီ၊ ကိုတင်မောင် မနောက်နဲ့ အတည်း၊ မျောက်ဖင်နီ။

ဥပမာ ပြမည်၊ သူ့ဆရာ ပဌမကြည်၊ ဖိုးစိန်နှင့် အောင်ဗလကို စဉ်းစားပါ၊ စဉ်းစားပါ၊ မင်းအများတို့ သိကြပါလိမ့်မည်။

ဝိသေသ အထူးပါရှင်၊ ကိုတင်မောင် ပြောသမျှ မိဘများ ကန်တော့ပါရဲ့ အတည်း။

တင်မောင် မုတ္တ တဖက်တော့ အကြီးကြီးရှင်၊ ဇွတ်မိယင် ချွတ်ကြည့်ပါအတည်း၊ ကြောက်ပါတယ် ခင်ခင်ကြည်၊ ရှံပါတယ် ခင်ခင်ကြည်၊ နန်းတော်ရှေ့ ဆရာတင် အမှန် ပြောသည်။

တင်မောင်နှင့် ခင်ခင်ကြည် အပြန်အလှန်ဆိုသော သီချင်းတို့ မှာ နောက်ကြောင်း ရာဇဝင် ကလေးများ အသီးသီး ရှိကြသည်။ တင်မောင်က ရှေးဦးစွာ “ဒု-သ-န-သော” သီချင်းနှင့် ခွန်းစသည်။ “ဘုံခုနစ်ဆင့်က တံခါး ဖွင့်၍ ကြည့်ကာမျှော်၊ ထိုမိန်းမကို အလို စိတ်ကျလို့ ဘုရင် မြင်လေသော်၊ ထိုကာမပိုင်ကို ခေါ်စေ အမိန့်တော်၊ ကုမုဒြာကြာကို ရှာစေ အမိန့်တော်၊ ဒု-သ-န-သော တကြော်ကြော်...” စသဖြင့် တင်မောင်က ခင်ကြည်ကို ကာမပိုင်နှင့် မိန်းမဟု ရိုးစွပ်စွဲသည်။ ပြီးနောက် အမေမြိုင်ကို တူမပေးဟု ကလိလိုက်သည်။ သို့ကြောင့် ခင်ကြည်က မျောက်ဖင်နီ တင်မောင်ဟု သူ့ကို ခွန်းတုံ့ခွန်းပြန် နှံလိုက်ခြင်း ဖြစ်လေသည်။

တင်မောင်၏ အမည်မှာ တရိုန်ထိုး တိုးတက်နေသည်။ အဒေါ်မြိုင်၏ တူမ မခင်ကြည်လည်း မငြင်းကွယ်နိုင်ချေ။ သူနှင့် အတူ အဒေါ်မြိုင်၏ ထံမှာ ကစဉ်ကထက် အဆပေါင်း များစွာ တက်နေသည်။ နေရာတကာတွင် ရွှေမန်း တင်မောင်၏ သတင်းကောင်းကို ကြားနေရသည်။ သူ၏ ဒု-သ-န-သော နှင့် တူမပေးတို့ မှာ ကာလသားတို့၏ ပါးစပ်တွင် မပြတ် ဖြစ်နေသည်။ သည်အကောင် နာမည် ကြီးတာ သူ့ဆရာ ဖြစ်သော ကျမကြောင့်ဟု ခင်ကြည်က ဖမ်း၍ နှိမ်သည်။ ဦးဖိုးစိန်နှင့် ဦးအောင်ဗလကို သာဓက တင်ပြသည်။ ဦးဖိုးစိန်ကြီးနာမည်ကြီးသည်မှာသူနှင့် တွဲဖက်၍ ကသော ယောက်ျား မင်းသမီး ဦးအောင်ဗလကြောင့် ဟု ထိုစဉ်က လူများ ပြောကြသည်။ ထိုအတူပင် ယခု တင်မောင်

ကောင်းသည်မှာ သူနှင့် တွဲဖက်ခဲ့သည့် အတွက်ဟု ဆိုခြင်း ဖြစ်သည်။ တင်မောင်ကလည်း မငြင်းပယ်ပါ။

သာဓက တင်သည်၊ ဥပမာ ပြမည်၊
မျောက်မင်း အလားသို့ တရားတော်ရှုမည်၊
အသဲနှလုံးမှ သုံးဆောင်စားမည်၊
မိကျောင်း ခင်ကြည်၊ ချင်ခြင်းတပ်သည်၊
မြစ်ရော ရေဇလာ အောက်နဒီ၊
မြေကမ္ဘလာ အောက်ဆီ၊
အလျားပျောက်၍ စောင့်တဲ့
ဥပမာအညို-ရှုဆပါ အတည်။
မျောက်မင်းကြီး လူပျိုသည်၊
ပွားများဂတိတည်၊ သားမယား မရှိပြီ၊
တောတောင်ယာမဟိ၊ ရေဇလာကြည်သည်၊
မြစ်အတွင်းနဒီ၊ ဟိုကမ်းဘက်မှ၊
ကိုယ်လှမ်းတက်ခါ၊ ကျက်စားနေသည်၊
ဗေမဟိ-မိကျောင်းမ ပလီ၊
ကျောက်တုံးပေါ်က အတည်၊
ကျုပ်နှလုံးသား စားဘို့ ကြံစည်။

မင်းက ငါ့ကို မျောက်ဖင်နီဟု ဆိုသည်။ မှန်သည်။ ငါဟာ မျောက်ပါဘဲ။ သို့ရာတွင် သာမန်မျောက်တော့ မဟုတ်ပေဘူး ခင်ကြည်။ “ဝါနရိန္ဒ” မျောက်မင်းဖြစ်သည်။ သင်သည်ကား ဝါနရိန္ဒ မျောက်မင်း၏ အသဲနှလုံးကို စားသုံးလို၍ ကျောက်ဖျာဘေးမှာ

ဝပ်၍ စောင့်နေသော မိကျောင်းဖြစ်သည် ဟု ပြန်လှန်ချေပခြင်း ပင်ဖြစ်သည်။ ထိုစဉ်အခါက တင်မောင်မှာ ဗလာပွဲ ကနေသော တင်မောင်ဖြစ်သည်။ သူ မင်းသားအတတ်သင်ပြီး ဦးဆောင် ကခဲ့သော မြေခြေချင်း၏ ဇာတ်မှာလည်း ဗလာဇာတ်ပင် ဖြစ်၍ သူလည်း ဗလာနှင့်ပင် စတင်ရလေသည်။

တူမပေး သီချင်းတွင် ဦးခင်သက်ကြီးက ရွက်ထည်ရုံ ပြင်ဆင်နေကြောင်းပါသည်။ ဦးခင်သက်မှာ တင်မောင်၏ အမ ဒေါ်သိန်းတင်၏ ခင်ပွန်းဖြစ်သည်။ ပွဲစားကြီးဖြစ်၍ စိမ့်အုပ်ချုပ်မှု ကျွမ်းကျင်သည်။ တင်မောင်သည် သူ့ဘဝကို တင်ပြရာတွင် ဦးခင်သက်မပါက အဓိပ္ပါယ် ပြည့်စုံလိမ့်မည်ဟု မယူဆချေ။ အသက်ထက်ဆုံး ဦးခင်သက်၏ ကျေးဇူးကို ဦးထိပ်ရွက်သွားရန် ဆုံးဖြတ်ပြီး ဖြစ်သည်။ တင်မောင်၏ တိုးတက်ကြီးပွားခြင်းမှာ ကံဉာဏ်ဝိရိယကို ပစ်ပယ်၍ မရပါ။ လူသိနည်းသော သူ၏ ကြီးပွားရေးတခုမှာ ကျေးဇူးရှင်များကို အစဉ် သတိရခြင်းပင် ဖြစ်သည်။

ဦးခင်သက်သည် ဦးကျော်ထွန်းထံမှ ဦးစိန်ကတုံး၏ ရွက်ထည်ရုံကြီးကို တင်မောင် အတွက် ဝယ်ယူလိုက်သည်။ မြန်မာနိုင်ငံတွင် ကိုယ်ပိုင် ရွက်ထည်ရုံ နှင့် ကသော မင်းသား နှစ်လက်ရှိသည်။ ဦးဖိုးစိန်နှင့် ဦးစိန်ကတုံးပင် ဖြစ်သည်။ ဦးစိန်ကတုံးလွန်သော အခါ ထိုနေရာကို တင်မောင်က ယူလိုက်ခြင်း ဖြစ်သည်။

ငွေရှိလျှင် ရွက်ထည်ရုံ ရရှိနိုင်သည်ကား မှန်ပေသည်။ ထိုရွက်ထည်ရုံတွင် ကနိုင်ဖို့က လိုသည်။ များစွာသော ဇာတ်သဘင်



အပေရီကန်ပြည့်၌ ကပြစဉ်

သည်တို့သည် သာမည ရုံမှာပင် မကနိုင်ကြချေ။ ရုံခပင် ကျေ
အောင် မရသဖြင့် အလို အလျောက်ပင် ရုံထဲက ထွက်ခွါ လာခဲ့
ကြရသည်။ ကြည့်ချင်ပဲ့ခေါ် ဗလာပဲ့၊ အခမဲ့ပဲ့ အဖြစ်သို့ ပြန်
လည် ဆုတ်နစ်သွားကြရကုန်သည်။ တင်မောင်ကား ငွေရှိ၍
ရွက်လည်ရုံနှင့် ကခြင်း မဟုတ်ချေ။ ပရိသတ်၏ တောင်းဆိုချက်
အရ ကခြင်းသာ ဖြစ်သည်။

တင်မောင်ကို အခမဲ့ ကြည့်ချင်ပဲ့ အဖြစ် ဆက်လက် ကစေ၍
မဖြစ်နိုင်ချေ။ တခဲနက်မျှ ပြည့်လျှံနေသော ပရိသတ်ကို ထိန်း
သိမ်းရန် မဖြစ်နိုင်တော့၍ ရုံသွင်းလိုက်ရခြင်း ဖြစ်သည်။ ရုံသွင်း
ကာ လူကို ကန့်သတ်လိုက်ရသည်။ သို့ရာတွင် ရုံလျှံ၍ ဖွင့်ပေး
လိုက်ရသည်က များသည်။

ရှေးအခါက ဦးဖိုးစိန်နှင့် ဦးစိန်ကတုံးတို့သာ မတ်တန်းနှင့်
ကနိုင်သည်။ အခြား မင်းသားများမှာ မူးတန်း ဖြစ်သည်။ သို့
ရာတွင် တင်မောင်က မတ်တန်းနှင့်ပင် စတင်ခဲ့သည်။ သုံးမူးတန်း
မှာပင် စစ်ဖြစ်၍ ရပ်ဆိုင်းလိုက်ရသည်။ ထိုစဉ်အခါက သူ၏
ဇာတ်ပုံတွင် တညအတွက် ဝင်ငွေမှာ ခြောက်ရာမှ တထောင်
အတွင်း ဖြစ်သည်။

လွတ်လပ်ရေး ခေတ်တွင် သူ၏ ရုံဝင်ခမှာ တကျပ်မှ တကျပ်ခွဲ
အထိ ဖြစ်လာပြီး ဝင်ငွေမှာ တညလျှင် ပျမ်းမျှ ၃၀၀၀-ခန့် ဖြစ်
လာသည်။ ညဉ့်ဝက် စံနစ် တိထွင်လိုက်သောအခါ ရုံဝင်ခမှာ
၃၀ မှ ၁၀၀ အထိ တိုးတက်လာပြီး ဝင်ငွေလည်း တဆ တိုးတက်
လာသည်။

မင်းသားတို့တွင် ကောင်းခြင်း လက္ခဏာ ငါးပါး ရှိသည်။ အရှယ်၏ ကောင်းခြင်း၊ ရုပ်ရည် ရူပကာယ၏ ကောင်းခြင်း၊ အသံ၏ ကောင်းခြင်း၊ အဆို၏ ကောင်းခြင်း နှင့် အပြော၏ ကောင်းခြင်းတို့ ဖြစ်သည်။ ဤကောင်းခြင်း လက္ခဏာ ငါးပါးနှင့် ပြည့်စုံမှ မင်းသားကောင်း တယောက် ဖြစ်နိုင်လေသည်။ ဇာတ်သဘင် လောကတွင် ဤကောင်းခြင်း လက္ခဏာ ငါးပါး နှင့် ပြည့်စုံသော မင်းသားတွေ အတော်များများပင် ရှိသည်။ အမှန်မှာ သူတို့တွေလည်း မင်းသားကောင်းများပင် ဖြစ်ကြသည်။

တင်မောင်ကား မင်းသားကောင်းတို့တွင် ထူးချွန်သူ ဟု ဆိုရပေမည်။ သူ၏ ထူးချွန်ခြင်းမှာ “ထွဋ်ဉာဏ်” ပင် ဖြစ်သည်။ သူသည် သူများ လုပ်သလို လုပ်ရိုးလုပ်စဉ် အတိုင်း လုပ်ချင်သူ မဟုတ်ချေ။ အညွန့် အတက်ကလေးတွေနှင့် ဝေဝေဆာဆာ လုပ်ရမှ ကျေနပ်သည်။ များစွာသော မင်းသား မင်းသမီးတို့သည် ရှေးက နာမည်ကျော်များ ဖြစ်သော ဦးဖိုးစိန်၊ ဦးစိန်ကတုံး၊ အောင်ဗလ စသူတို့၏ ဆိုဟန်၊ ကဟန်ကို တူအောင် လိုက်၍ ဆိုကြ၊ ကကြသည်။ တင်မောင်ကား သူ့ဟန်ကို သူ အားကိုးသည်။ ရှေးက ပညာတွေကို ရှေးက ယဉ်ကျေးမှု အမွေအနှစ် အဖြစ် နှင့် မြတ်နိုးစွာ သိမှီထားပြီး တိုးတက်သော ခေတ်ကို တိုးတက်သော စံနစ်ဖြင့် ထွေးရစ်ပေးလေသည်။

လက်ဝဲ သန္တရသည် တင်မောင်၏ ပဌမ ထွဋ်ခြင်း ဖြစ်သည်။ သဘင်သည်တို့သည် များသောအားဖြင့် ဦးဖိုးစိန်၊ ဦးစိန်ကတုံးတို့ ကသော ဇာတ်ထုပ်များကိုသာ ကပြနေကြသည်။ ကိုယ်တိုင်၊

ကိုယ်ပိုင် ဇာတ်လမ်း ဇာတ်ကွက် စီစဉ်၍ ကပြခြင်း မရှိကြချေ။
ရှေးက ရှိနှင့်ပြီး ဇာတ်ထုပ်များထဲမှ မိမိတို့၏ အသံနှင့် ဟန်
နှင့် ကိုက်ညီသော ဇာတ်လမ်း၊ ဇာတ်ကွက်များကိုသာ မိရိုးဖလာ
အတိုင်း ကပြနေကြသည်။ ဦးဖိုးစိန်နှင့် တထေရာတည်းဘဲဟေ့၊
ဦးစိန်ကတုံး အတိုင်းဘဲဟေ့ဟု ဥပမာပေး ခံရလျှင်ပင် အကောင်း
ဆုံးသော ခြီးကျူးခြင်း အနေဖြင့် ကျေနပ် နေကြရသည်။ ဤ
တွင် တင်မောင်က မင်းသားကောင်းထဲမှ ထူးချွန်သွားလေ
သည်။ သူသည် ရှေးမှုကို စံတင်ပြီး လက်ဝဲကို ပွဲထုတ်သည်။

တင်မောင် လက်ဝဲသုန္ဒရီကို စီစဉ်သော အချိန်က မြန်မာ
နိုင်ငံတွင် စာပေစိတ် မြင့်တက်နေသော အချိန် ဖြစ်သည်။ ပါ
မောက္ခ ဆရာကြီး ဦးဖေမောင်တင်သည် ရန်ကုန်တက္ကသိုလ်မှ
နေပြီး မြန်မာစာကို မြှင့်တင်နေသည်။ ပုဂံ ဝန်ထောက် ဦးတင်၊
အဝေးရောက် ဦးအောင်ကြီး၊ မှော်ဘီ ဆရာသိန်း၊ ဆရာပွား၊
သခင် ကိုယ်တော်မှိုင်း စသော ပညာရှင်ကြီးများလည်း မြန်မာ
စာပေကို ဝိုင်း၍ မြေတောင်မြှောက်နေကြသည်။ လက်ဝဲသုန္ဒရီ
၏ မဲဇာတောင်ခြေ ရတုမှာ စာပေ ဝါသနာပါသူတို့ လောကတွင်
ခေတ်စားနေချိန် ဖြစ်သည်။

ဤတွင် အဝေးရောက်မင်း ဦးအောင်ကြီးက မဲဇာတောင်
ခြေ ဦးကာကို ရေးသည်။ အရေးပိုင် ဦးကျော်ထွန်းနှင့် ဟံသာဝတီ
ဦးဘရင်တို့က တိုးတက်ရေး မဂ္ဂဇင်းမှ နေပြီး “ရထားယဉ်သာ၊
နေစကြာလည်း၊ ရောင်ဝါ မထွန်း၊ ချမ်းရှာလွန်း၍” ဟူသော
အပိုဒ်၌ “နေက ချမ်းသည်၊ လူက ချမ်းသည်” ဟု အကြီးအကျယ်

စစ်ထိုးနေကြသည်။ မဟာဆွေက “လက်ဝဲသုန္ဒရ” ဝတ္ထုကို ရေးပြီး သူရိယ ရုပ်စုံ မဂ္ဂဇင်းမှာ ထည့်သည်။ လူတို့သည် လက်ဝဲကို အဘယ်မျှ စိတ်ဝင်စားနေကြသနည်း။ လက်ဝဲသုန္ဒရ အဖြစ်နှင့် သရုပ်ဆောင်သော တင်မောင်သည် အဘယ်မှာ မကျော်စောဘဲ ရှိချိမ့်မည်နည်း။

ဦးဖိုးစိန်သည် ဇာတ်စင်ပေါ်သို့ ယိမ်းကို စတင်၍ တင်ပေးခဲ့သည်။ ညီညီညာညာ ယိမ်းနဲ့ နေသော မင်းသမီးကလေးများကို ကြည့်ရသည်မှာ လွန်စွာ အရသာ ရှိလှပေသည်။ ရှေးအခါက ဇာတ်စင်ပေါ်တွင် မင်းသမီးများများ မမြင်ဘူးဘဲ ယခုမှ မြင်ရသည်မှာ လွန်စွာ ကျေနပ်ဖွယ် ကောင်းလှပေသည်။ တင်မောင်လည်း ကြိုက်သည်။ ဦးဖိုးစိန်၏ ထွင်ဉာဏ်ကိုလည်း လွန်စွာ ခြီးကျူးသည်။ သို့ရာတွင် ရိုးရိုး လှပစွာ ယိမ်းနဲ့ နေသည်ထက် အဓိပ္ပါယ်ဆောင်၍ လှပစွာ ယိမ်းနဲ့ ခြင်းက ပိုမကောင်းပေဘူးလားဟု တဆင့် တက်ကြည့်သည်။ သူ၏ ဗန္ဓုလယိမ်း၊ ကောက်ပွဲက်မ ယိမ်း၊ ရဲတပ်ဗိုလ် ယိမ်းတို့မှာ ဗမာ့ လွတ်လပ်ရေး၏ ရွှေပြေး နိမိတ်များပင် ဖြစ်လာခဲ့လေသည်။

ပွဲကြည့်ပရိသတ်များသည် ယိမ်းကို အတော်ပင်နှစ်သက်နေကြသည်။ ဆန်းသစ်သည့် ယိမ်းကို ဝေဖန် ခြီးကျူး ဂုဏ်ထူးပြုကြသည်။ ဇာတ်အဖွဲ့တိုင်းမှာ အသီးသီး ကိုယ်ပိုင်ယိမ်းများကို ထွင်လာကြသည်။ ဇာတ်သဘင်များ၏ ယိမ်းခေတ်ဟု ဆိုရလောက်အောင်ပင် ယိမ်းများ ခေတ်စားနေစဉ်၊ တင်မောင်သည် သူ၏ဇာတ်ခုံပေါ်မှ ယိမ်းကို ရုတ်တရက် ရုပ်သိမ်းပစ်လိုက်လေ



ရွှေမန်းတင်မောင် မိသားစု

သည်။ တင်မောင်မှာ ဝါသနာတခု ရှိသည်။ သူသည် ပစ္စည်းတခုကို လိုချင်လျှင် မရ ရအောင် အရ ယူသည်။ အကောင်း ဆုံးကိုမှ ရွေးချယ်ယူသည်။ ထို့နောင် သူသည် ထိုပစ္စည်းကို ငြီးငွေ့အောင် မသုံးစွဲချေ။ ထိုထက် ကောင်းမွန် လတ်ဆပ်သော ပစ္စည်းတမယ် ကို ရှာဖွေပြန်သည်။

ထိုအတူပင် သူသည် ပဲကြည့် ပရိသတ်၏ အာရုံကိုလည်း ငြီးငွေ့အောင်မလုပ်ချေ။ အာရုံ အသစ်အသစ်ဖြင့် ထွေးရစ်စေသည်။ သူသည် ဇာတ်ခုံပေါ်မှ အလွန်ခေတ်စား လူကြိုက်များနေသော ယိမ်းကို လူတွေ မငြီးငွေ့မိ အတွင်းမှာပင် ဖယ်လိုက်ပြီး၊ ထိုနေရာတွင် “အော်ပရာ” ကို အစားထိုးလိုက်လေသည်။ အော်ပရာသည် တင်မောင်၏ စကား မဟုတ်ပါ။ နိုင်ငံခြား စကား ဖြစ်ပါသည်။ နိုင်ငံခြားတွင် ခေတ်စားနေသော အကတမျိုး ဖြစ်သည်။ သူသည် ထိုအကကို မြန်မာပြန်ပြီး မြန်မာဟန် သွင်းလိုက်ခြင်း ဖြစ်သည်။

“ကောင်းတော့ ကောင်းပါရဲ့၊ ဗမာအကမှ မဟုတ်ဘဲ၊ နာမယ်ကိုက အော်ပရာတဲ့ကွာ....”

“ဟုတ်ကဲ့ ဗမာအကတော့ မဟုတ်ပါဘူး။ ဆီလျော်အောင် မြန်မာ ပြန်လိုက်ပါတယ်။ ယိုးဒယားကကော ဘာအကပါလဲခင်ဗျာ....”

“ယိုးဒယားလို့ ဆိုနေမင်းဘဲ ယိုးဒယားက လာတဲ့ အကပေါ့”

“ရှေးက ပညာရှင်ကြီးတွေ ယိုးဒယားမှ မြန်မာပြန်ခြင်းကို ဝိုင်းအုံအားပေးခြီးကျူးကြပါယင်ကျွန်တော်တို့ကိုလဲဘာသာပြန်

ခွင့် ပြုလိမ့်မယ်လို့ မျှော်လင့်ပါတယ်။ ဘာသာပြန်မှာ ဗမာဟန် မပါယင်တော့ ပြတ်ပြတ်သားသား ဝေဖန်ပါခင်ဗျာ။ ကျွန်တော် တို့ဟာ ရှေးတုန်းက ယိုးဒယား၊ ပသျှူး၊ ဗာလီ၊ အိန္ဒိယ၊ တရုတ် လောက်နှင့်သာ ဆက်သွယ်ကြပါတယ်။ ဆက်သွယ်မိသလောက် ဘဲ ဘာသာပြန်ပြီး ကိုယ့်မှူဖြစ်အောင် ကြံဆောင်ကြပါတယ်။ အခုတော့ ကျွန်တော်တို့ဟာ တကမ္ဘာလုံးနှင့် ဆက်သွယ် နေကြ ရပါတယ်။ သည်တော့ ကမ္ဘာ့ပညာတွေကိုလဲ ကျွန်တော်တို့ ဗမာ့ အက္ခရာစာလုံးနှင့် ပြန်ဆိုဖို့ ကျွန်တော်တို့မှာ တာဝန် ရှိနေပါ တယ်”

တင်မောင်က ဖြေဆို ရှင်းလင်းပြလေသည်။ မှန်သည် မြန် မာတို့သည် သူ၏ ဘာသာပြန် အော်ပရာကို လိုက်လံစွာ ကြိုဆို လက်ခံကြလေသည်။ ရန်ကုန် မြို့သူမြို့သားတို့ဆိုလျှင် ၁၉၃၆-ခု နှစ်က ကန်တော်ကြီးပွဲတွင် သူ၏ ယောက်ျားတံခွန် အော်ပရာ များကို ကြည့်ရသည်။

“ခင်ဗျားရဲ့ တီထွင်ချက် ကောင်းတော့ ကောင်းပါရဲ့ဗျာ။ တော်တော့ကို ကောင်းပါတယ်။ ဒါပေမဲ့ အော်ပရာဆိုတဲ့ နာမည် ကြီးကိုတော့ မကြိုက်လှဘူးဗျာ။ ဒီနာမည်ကိုလဲ ဗမာ ဆန်ဆန် ဘာသာပြန်ယင် ကောင်းမယ်”

“အမည်နာမ ဝေါဟာရကို တီထွင်ဘို့ကတော့ ကျွန်တော် လို့ လူမျိုးရဲ့ အလုပ်မဟုတ်ဘူး ထင်ပါတယ်။ သည်အတွက် သုခမိန် များ ရှိကြပါတယ်။ သို့ပေမင့် မြန်မာနိုင်ငံ အဝှမ်းမှာ အင်္ဂလိပ် ကျောင်းတွေ တန်ခိုးကြီးနေသည့်အချိန်မှာ သူ့ကို အော်ဂလီဆန်

ကြမယ် မထင်ပါဘူး။ နောက်တခုကလဲ သည်နာမယ်ဟာ ဇာတ်သဘင်၏ ခေတ်သမိုင်းကို နောက်နှောင်းလူများ လေ့လာတဲ့အခါ မှာ သည်နာမယ်ဟာ သူတို့ကို သဲလွန်စပေးလိမ့်မယ်လို့ ကျွန်တော်ထင်ပါတယ်။

သို့ဖြင့် တင်မောင်၏ အော်ပရာသည် ဇာတ်သဘင်တွင် မပါမဖြစ်သော ကဏ္ဍတခု အဖြစ်နှင့် ခေတ်စားခဲ့လေသည်။ ဇာတ်ပွဲတို့တွင် ယိမ်းများသည် တဖြုတ်ဖြုတ် ပြုတ်ကုန်ကြပြီး အော်ပရာများ ရောက်လာကြသည်။ “သည်ည၊ သည်နောက် ဘာအော်ပရာ ပြမှာလဲ”ဟု အမေးခံရသည့် အခြေသို့ပင် ရောက်ခဲ့လေပြီ။ ယင်းခေတ်ကို အော်ပရာခေတ်ဟု သဘင်ပညာကို စိတ်ဝင်စားသူများက အမည်ပေးကြသည်။ အော်ပရာခေတ် လွန်စွာ တက်နေသည်ကို တင်မောင်က ဆင်ခြင်သည်။ တက်ခြင်းသည် ကျဘို့ ဖြစ်သည်ဟု တွက်သည်။

သုခဿ အန္တိ ဒုက္ခံ၊

ဒုက္ခဿ အန္တိ သုခံ၊

ချမ်းသာ၏ အဆုံးသည် ဆင်းရဲ။

ဆင်းရဲ၏ အဆုံးသည် ချမ်းသာ။

ဘုန်းကြီးကျောင်းမှာ သင်ကြားခဲ့ရသော သဘောတရားက ခုလေး တခုပင် ဖြစ်သည်။ ဤသဘောကို သူက ဦးကာခဲ့ပြီး အသုံးပြုသည်။ “တက်ခြင်း၏ အဆုံးသည် ကျခြင်း။ ကျခြင်း၏ အဆုံးသည် တက်ခြင်း.....”ဟု ဆောင်ပုဒ်လုပ်သည်။ ထိုမျှတက်နေသော အော်ပရာသည် တနေ့ ပြန်ကျရမည်ဟု မှိုင်းဝ၍ အစွမ်းကုန် တက်



ရွှေပန်း၏ နှစ်ပါးသွား

နေသော မီးအိမ်ပျံကဲ့သို့သော သူ၏ အော်ပရာကိုကြည့်ကာ ဆင်ခြင်သည်။ သူကား ဘယ်သောအခါမျှ အကျထိအောင် စောင့်ဆိုင်းနေသူ မဟုတ်ချေ။ သူ၏ ဇာတ်ခုံပေါ်တွင် အရောင် တဝင်းဝင်းနှင့် ထွန်းလင်း တောက်ပနေသော အော်ပရာကို ရုပ်သိမ်းလိုက်ပြီး ထိုနေရာတွင် ပြဇာတ်ကို အစားထိုးလိုက်သည်။ “ဂီတရူး၊ သဘင်ရူး၊ ချစ်ပြည်ထောင်စု၊ ချစ်မိစ္ဆာ၊ အောင်ဘာလေ၊ ရွှေကြေးစည်” တို့သည် သူ၏ လူကြိုက်များသော ပြဇာတ်များပင် ဖြစ်ကြသည်။

“ဇာတ်ဆိုတာ ဇာတ်ကြီးဆယ်ဘွဲ့၊ ငါးရာငါးဆယ် နိပါတ်
တော် ဇာတ်တော်တွေရဲ့ အမည်ဘဲ မဟုတ်လား...”

“ဟုတ်ကဲ့ အမိန့်ရှိပါအုံး...”

“ဇာတ်တော်ကြီးတွေက ဇာတ်ဆိုတဲ့ အမည်ကို ခံယူပြီး ပြ
ဇာတ်ဆိုတဲ့ ပေါ်ပင်အမည်ကို ခံယူတာကိုတော့ ကန့်ကွက်ချင်
ပါတယ်...”

“ပြဇာတ်ဆိုတဲ့ စကားကိုတော့ အထင်မသေး စေချင်ဘူးခင်
ဗျား။ သည်စကားဟာ အခုမှ ပေါ်ပင်စကား မဟုတ်ပါဘူး ခင်
ဗျား။ ဟိုဝန်ကြီးပဒေသရာဇာဘို့ရဲ့ အင်းဝခေတ်၊ ဦးကြင်ဥ၊ လှိုင်
ထိပ်ခေါင်တင်၊ စလေဆရာကြီး ဦးပုညတို့ ခေတ်ကစပြီး သူတို့တွေ
တီထွင်ခဲ့တဲ့အမည်ပါ။ သူတို့က သူတို့ခေတ်နှင့်ဆီလျော်တဲ့ ဇာတ်
လမ်းဇာတ်ကွက်ကို စီစဉ်ပြီး ကျွန်တော်တို့က ယခု မျက်မှောက်
ကျွန်တော်တို့နှင့် ဆီလျော်သည့် ဇာတ်လမ်းဇာတ်ကွက်ကို စီစဉ်
ရပါတယ်...”

“သဘင်ရူး” ပြဇာတ်မှာ တင်မောင်၏ ဘဝကို တင်ပြခြင်း
ဖြစ်သည်။ သူသည် သဘင်ကို ဘယ်ကဲ့သို့ မြတ်နိုးလာခဲ့သည့် အ
ကြောင်းကို သဘင်ရူးတွင် ကြေကွဲဖွယ် တွေ့မြင်ရသည်။ “ချစ်
ပြည်ထောင်စု”က ပြည်ထောင်စုကြီး စည်းလုံးညီညွတ်ရေး၊ “ချစ်
မိစ္ဆာ”က မြန်မာတို့၏ ရိုးရာဟု ခေါ်ကြသော စုံကဝေ တစ္ဆေ
တို့ကို အိမ်ဦးမှ ထုတ်ပယ်ရန်အတွက် ဖြစ်ပြီး၊ ကိုးကွယ်ဆီးကပ်ရာ
ဖြစ်သော ရတနာကို “ရွှေကြေးစည်” အသံဖြင့် ကြည်လှူစေလေ
သည်။

တင်မောင်၏ ပြဇာတ်ကို ရွှေပွဲလာ ပရိသတ်တို့က စွဲမက်ကြလေရာ၊ ဇာတ်သဘင် လောကသည် တမျိုးတဖုံ ပြောင်းလဲ၍ လာပြန်လေသည်။ သူတို့သည် ရွှေပိုင်းကအော်ပရာကို ဖယ်ကာ ဇာတ်စင်ပေါ်သို့ ပြဇာတ်ကို ထိုးတင်ကြ ပြန်လေသည်။ သတင်းစာမှ ၎င်း၊ လက်ကမ်းကြော်ငြာ ပိုစတာတို့မှ၎င်း ပြဇာတ်ပါသည့်အကြောင်း ကျေညာချက် ပေးရသည်အထိပင် ပြဇာတ်က လွှမ်းမိုးလာခဲ့လေသည်။ ဇာတ်ငှါးသူတို့ကလည်း “ပြဇာတ်ပါရဲ့လား....” မေးပြီးမှ ငှါး၍ ပွဲကြည့် ပရိသတ်ကလည်း ပြဇာတ်ပါမှ ကြည့်လိုကြသည်။

ရုပ်သေးအချို့နှင့် အငြိမ်းများကပါ ပြဇာတ်ကိုလိုက်က နေသဖြင့် တင်မောင်သည် သူတို့နှင့် လမ်းခွဲရန် တွေးကြံပြန်သည်။ သူ၏ ရည်ရွယ်ချက်မှာ ပွဲကြည့်ပရိသတ်တို့သည် အရသာ တမျိုးတည်းသာ မဟုတ်ဘဲ အရသာ မျိုးစုံကို စားသုံးစေလိုခြင်းပင်ဖြစ်သည်။ အသစ်အသစ် ဖြစ်သော ရသာရုံဖြင့် မွေထုတ်စေလိုခြင်းပင်ဖြစ်သည်။ သို့ကြောင့် သူသည် ပြဇာတ်အရှိန် လွန်စွာတက်နေခိုက်မှာပင် သူ စခဲ့သော ပြဇာတ်ကို ဖြုတ်ပြီး အဆိုမပါ အတီးနှင့်အက သက်သက်ဖြစ်သော “ဘဲလေး” ကိုသူ၏ ဇာတ်ခုံပေါ်သို့ စ၍ တင်လိုက်လေသည်။ သူ၏ ထွင်ချက်တို့မှာ အတော်ပင် လေးနက်စူးရှလှသဖြင့် စာရေးသူ အပါအဝင် လူအချို့က သူ့ကို ပြင်းပြင်းထန်ထန် ဝေဖန်ကြသည်။

“အော်ပရာဆိုတာ ဘာလဲ”

“ပြဇာတ်ဆိုတာ ဘာလဲ”

“ဘဲလေးဆိုတာ ဘာလဲ”

“မြန်မာမှုနှင့် ဆီလျော်သလား”

“အနုပညာ ဂုဏ်မြောက်သလား”

“အရိုးကို အရွက်ဖုံးသလား”

သူက ပြေသည်။ “အော်ပရာဘဲ ခေါ်ခေါ်၊ ဘဲလေးဘဲခေါ်ခေါ်၊ အခြား ဘယ်အမည်နှင့်ဘဲ ခေါ်ခေါ်၊ ခေါ်ချင်သလို ခေါ်ပါ။ ရှေးမြန်မာ အနုပညာ အဘိဓာန်တွင် အော်ပရာလို အကမျိုး၊ ဘဲလေးလို အကမျိုး ရှိခဲ့ပါသည်။ ပြဇာတ်ဆိုတာ မျိုးကတော့



ထူးခြားသော ဇာတ်ခုံအပြင်အဆင်

ပြောဘို့ပင် မလိုတော့ပါ။ စာအုပ်စာတမ်းတွေနှင့် အထင်အရှား ပင် ရှိနေပါသည်။ ကျွန်တော်သည် အရိုးကို အရွက်ကဖုံးစေသည် မဟုတ်ပါ။ အရိုးကို ရိုးလွန်းလို့ ပစ်ထားလေရာ ပြန်လည်ထုတ်ဖော် ပြီး အရောင်တင်ပေးခြင်းသာ ဖြစ်ပါသည်။ ဘဲလေးဆိုသည်မှာ စင်စစ် အပျိုတော် ၁၂-ခန်း အကပါဘဲ။ အပျိုတော် ၁၂-ခန်း အကဆိုလျှင် ပွဲကြည့်ပရိသတ်က နတ်ဝင်သည်လိုလို ဘာ လိုလိုနှင့် တမျိုးမြင်နေမှာဖြစ်၍ ခေတ်အလိုက် ဘဲလေးလို့ ကင် ပွန်း တပ်လိုက်ရတာပါဘဲ။ ဂန္ဓမာတောင်ဆိုယင် အပျိုတော် ၁၂- ခန်းက ဘီလူးကကို အမှန်းတင်လိုက်ခြင်းပါဘဲ....”

ရှေးဦး စတင် တီထွင်ရာဝယ် အပြစ်ဆိုစရာ ရှိလေက တီ ထွင်သူကိုပင် ဝိုင်း၍ဆိုကြသည်။ အကျိုးတရားကိုကား အများအ ပြား ဝိုင်းအံ့၍ ခံစားကြလေသည်။ သူ၏အကမှာ အနောက်တိုင်း က ဘဲလေးနှင့် ခပ်ဆင်ဆင်တူ၍ ဘဲလေးဟု ဆိုရသော်လည်း အမှန်မှာ မြန်မာဘို့၏အရိုးခံ အဖိုးတန်များကို သိခွဲတင်ပေးခြင်း သာ ဖြစ်လေသည်။ ဘာသာပြန်ကောင်းသော စာရေးဆရာတဦး သည် ဘာသာပြန်မှန်း မသိရအောင် ဘာသာပြန်သကဲ့သို့ပင် တွေ့ မြင်ရသည်။

ရွှေမန်း၏ဘာသာပြန်တို့မှာလည်း ထို့အတူပင်ဖြစ်လေသည်။ အော်ပရာဟု၎င်း၊ ဘဲလေးဟု၎င်း မပြောက မသိနိုင်ပါ။ မြန်မာ့ ယဉ်ကျေးမှုတခုကို ထုတ်ဖော်သွားသကဲ့သို့ပင် ဖြစ်သည်။

အော်ပရာဆိုသော စကား၏ အဓိပ္ပါယ်မှာ အကမပါ၊ အဆို ကို အသားပေး၍ ပြသော ဇာတ်ပင် ဖြစ်သည်။ စကားပြောလျှင်

လည်း ကာရန် နပေတို့ဖြင့် ဝေနေအောင် ပြောရသည်။ အော်
ပရာသည် ရွှေမန်းအတွက် အကောင်းဆုံး အကွက်ပင် ဖြစ်သည်။
မြန်မာတို့သည် တမျိုးတည်း တမယ်တည်းကို မနှစ်သက်ကြချေ။
စုံစုံလင်လင် မြိုင်မြိုင်ဆိုင်ဆိုင်မှ ကြိုက်သည်။ ဤအကြောင်းကို
ရွှေမန်းက ကောင်းကောင်းသိသည်။ သို့ကြောင့် သူသည် အဆိုကို
သာ အသားပေးသော အော်ပရာဖြင့် ရပ်မနေဘဲ အဆိုမပါသော
ဘဲလေးကိုပါ ညှပ်သွင်းလိုက်ခြင်း ဖြစ်သည်။

ဘဲလေး ဆိုသည်မှာ အဆိုမပါ၊ အကဖြင့် ဇာတ်ကွက်ကိုသရုပ်
ဖော်သော အကဖြစ်သည်။ ရွှေမန်းသည် မြန်မာကြိုက် ဖြစ်စေရန်
အော်ပရာနှင့် ဘဲလေးကို နှစ်ခုစပ်ပြီး မြန်မာမှုကို အဆိုအက နှစ်
ဌာနဖြင့် သရုပ်ဖော်ခြင်း ဖြစ်သည်။ သူလိုချင်သည်မှာ ဘဲလေး၊
အော်ပရာတို့ မဟုတ်ချေ။ မြန်မာ့ယဉ်ကျေးမှုကို သရုပ်ဖော် အ
မွှန်းတင်ရန်ပင် ဖြစ်သည်။ သို့ကြောင့် သူသည် နှစ်ခုကို ဟင်းလေး
ကျိုပြီး “ပဒေသာကပွဲ” ဟု အမည်ပေးလိုက်လေသည်။

တင်မောင်သည် ၁၉၅၆ ခုနှစ်က နိုင်ငံခြားသို့ စတင်၍ ရောက်
ခဲ့သည်။ တရုတ်နှင့် ရုရှနိုင်ငံသို့ ယဉ်ကျေးမှုအဖွဲ့နှင့် သွားရခြင်း ဖြစ်
သည်။ ကဲနက်စိန်နှင့် စိန်အောင်မင်းတို့လည်း ပါသည်။ ဦးဟန်ပ
၏ နိုင်ငံတော် ဆိုင်းအဖွဲ့နှင့် ပန်ကျာ ကျောင်းသူ ကျောင်းသား
ကျောင်းဆရာများလည်း ပါကြသည်။ နိုင်ငံခြားသို့ရောက်သော
မြန်မာ့သဘင် အဖွဲ့တို့တွင် အကြီးဆုံးသော အဖွဲ့ကြီးပင်ဖြစ်သည်။
ဦးတင်မောင်တို့သည် နိုင်ငံရပ်ခြား တိုင်းတပါးသို့ ရောက်၍ နိုင်ငံ
ခြားအတွေ့အကြုံ ဗဟုသုတကို ရကြသည်။



ဆန်းသစ်သောကဟန်

၁၉၅၉ ခုနှစ်၌ တင်မောင်၊ စိန်အောင်မင်းနှင့် ဒဂုဏ်ပ ဦးဘ တင်တို့ သုံးဦး အမေရိကန်သို့ သွားကြသည်။ အမေရိကန်တွင် မြန်မာအဆိုအက၏ သဘာဝကို မူရင်းအတိုင်း လွတ်လပ်စွာ တင်ပြခွင့် ရခဲ့ကြသည်။ အများနှင့် သက်ဆိုင်သော လူထုပွဲများတွင် ပြသခွင့် မရကြသော်လည်း ပြရသလောက် ပညာသည်ပိုင်း မင်းစိုးရာဇာ ပိုင်းကမူ အထူးပင် လေးစားကြသည်။ မြန်မာ အနုပညာ၏ မူရင်းကျကျကို လေ့လာခွင့် ရသွားကြသည်။

အမေရိကန် သွားရသဖြင့် အထူးသဖြင့် အမြတ် ထွက်လာသည်မှာ မိတ္တဗလပင်ဖြစ်သည်။ အမေရိကန် ပညာသည်များနှင့်



သိကျွမ်း နှီးနှောရသည့် မိတ္တဗလလည်း ဖြစ်သည်။ အချင်းချင်း အထူး ချစ်ခင်ရင်းနှီးခဲ့သော မိတ္တဗလလည်း ဖြစ်သည်။ ရိုးသား ပွင့်လင်းစွာဆိုရပါသော် ရွှေမန်းတင်မောင်နှင့်စိန်အောင်မင်းသည် ယှဉ်ပြိုင်၍ နာမည်ကျော်နေသော ဇာတ်ခေါင်းဆောင် နှစ်ဦး ဖြစ်သည်။ သူတို့သည် အဘယ်မျှ စိတ်ကောင်း စေတနာကောင်း မွေးမြူကြစေကာမူ သူ့ထက် ကိုယ် သာအောင် ဆိုသည့် စိတ် ကိုကား ပုထုဇဉ်သားတို့၏သဘာဝအတိုင်း ကင်းကြမည် မဟုတ် ချေ။ တဦးခြေကို တဦးအကဲခတ်ကာနေကြမည်ပင်ဖြစ်သည်။

ဝါ-ဂီ-နစ် အဖွဲ့ကြီးတွင် တဦးက ဥက္ကဋ္ဌ၊ တဦးက ဒုတိယ ဥက္ကဋ္ဌ အဖြစ်နှင့် တွဲဖက်လုပ်ကိုင်နေကြသော်လည်း လွန်စွာ ရင်းနှီးခြင်း မရှိကြချေ။ မေးဖြေ ခေါ်ထူးလောက်သာ ရှိကြသည်။ အမေရိ ကန်သို့ ရောက်သောအခါ တယောက်တလဲ အနင်းခံနေကြသည်။ တဦးကို တဦးကား ယုယစွာပြုစုသည်။ ရွှေမန်းတင်မောင်က ဈေး ဝယ်သည်။ စိန်အောင်မင်းက ချက်ပြုတ်သည်။ ခူးခပ် ပြင်ဆင်ပေး သည်။ ရွှေမန်းက ပန်းကန်ခွက်ယောက်များကို ဆေးကြောသုတ် သင်သည်။ မိမိတို့၏ ဘဝကို အသီးသီး တင်ပြဆွေးနွေး၍ အကြံ ဉာဏ်များ အပြန်အလှန်ပေးယူကြသည်။ ယခုဆိုလျှင် တင်မောင် သည် အောင်မင်း၏ ကျန်းမာ ချမ်းသာရေး သတင်းစကားကို အမြဲ နားစွင့်နေသလို၊ အောင်မင်းကလည်း တင်မောင်၏ ကျန်း မာ ချမ်းသာရေးကို မပြတ် မေးစမ်း၍ နေသည်။ အမေရိကန်မှ အပြန်တွင် သူတို့၏ မိတ္တဗလမှာ ဤမျှ အောင်မြင် လာခဲ့ကြ လေသည်။

တင်မောင်၏ မအောင်မြင်သော ထွင်ကွက် တခု ရှိသည်။
“အက ပဟေဠိ” ပင် ဖြစ်သည်။ မြန်မာနိုင်ငံ အသံလွှင့် ဌာနမှ
မြန်မာ့အသံတွင် “သီချင်း ပဟေဠိ” ဆိုသော ကဏ္ဍတခု ရှိသည်။
သီချင်း ပဟေဠိကို မိုး၍ တင်မောင်က အက ပဟေဠိဟု ထွင်လိုက်
ခြင်း ဖြစ်သည်။ ရွှေမန်း အမှူးရှိသော မင်းသား မင်းသမီးများ
က အကမျိုးစုံကို ကကြမည် ဖြစ်ရာ ပွဲကြည့် ပရိသတ်က ထိုအက
၏ အမျိုးအမည်ကို ထုတ်ဖော် ဖြေဆိုရန်ပင် ဖြစ်သည်။ မှန်ကန်
စွာ ဖြေဆိုနိုင်သူအား ဆုငွေ ခြီးမြှင့်မည် ဖြစ်သည်။ ပွဲကြည့်သူ
များ ကိုယ်တိုင်က အက၏ သဘာဝကို တီးမိ ခေါက်မိ ရှိစေရန်
ရည်ရွယ်ဟန် တူသည်။ သို့ရာတွင် အောင်မြင်သည်ဟု မကြား
မသိရချေ။

ယနေ့ ရွှေမန်း၏ အကြောင်းကို ပြောလျှင် သူ၏ ညဝက်စံနစ်
သဘင်သစ်ကို ချန်လှပ်ထား၍ အဓိပ္ပါယ် ပြည့်စုံလိမ့်မည် မဟုတ်
ချေ။ ထိုစံနစ်ကို အချို့က ရွှေမန်း၏ ကြီးစွာသော တီထွင်မှု
ကြီးဟု ဆိုကြသည်။ အချို့ကမူ သဘင်လောကကြီးကို ကြီးစွာ
သော တော်လှန်ပစ်ခြင်းဟု ဝေဖန်ကြလေသည်။ တီထွင်သည်
ဟု ဆိုသည်မှာလည်း မှန်သည်။ တော်လှန်ခြင်းဟု ဝေဖန်သည်
မှာလည်း မမှားချေ။ သူသည် ဆန်းသစ်သော ရှုကွင်း ရှုကွက်
တို့ဖြင့် ညဝက် စံနစ်သစ်ကို တီထွင်သည်။ မိရိုးဖလာအတိုင်း
ညလုံးပေါက် အချည်းနှီး အချိန် ဖြုန်းပစ်နေသည်များကို တော်
လှန် ပစ်သည်။

ရှေးရှေး ခေတ်က မြန်မာနိုင်ငံသည် နိုင်ငံက ကျယ်ပြန့်

ပြီး လူဦးရေက နည်းပါးနေသည်။ မိုးလေဝသ ရာသီဥတုကလည်း ကောင်းသဖြင့် သဘာဝပစ္စည်းနှင့်ပင် စားသုံး၍ မကုန်နိုင်လောက်အောင် ပြည့်လျှံနေသည်။ အေးချမ်းသာယာစွာပင် မကြောင့်မကျ၊ မတောင့်မတ စားသောက်နေထိုင်ရသဖြင့် သူတို့သည် ပွဲဆိုလျှင် စိတ်အေးလက်အေး ကြည့်ရှုအရသာခံယူနိုင်ကြသည်။ သင်ပြူးပေါ်တွင် ကော်ဇောကြီးခင်းကာ ဇာခေါင်းအုံးဖြင့် တုံးလုံးပက်လက် ဗိမံဓ်ပြီး ကြည့်ကြသည်။ ကွမ်းဆေး လက်ဖက်စားယင်း အချိန်ယူကာ ဝေဖန်ကြသည်။

ယခုအခါမှာကား ဟိုအခါကကဲ့သို့ မဟုတ်တော့ချေ။ ထမင်းနပ်မှန်ရန်အတွက် အပြေးအလွှားရှာဖွေ လုပ်ကိုင်နေကြရသည်။ လူတို့သည် ရှေးကကဲ့သို့ အချိန်ကို အချည်းနှီး ဖြုန်းမပစ်နိုင်ကြချေ။ အချိန်ကိုလူ၍ အင်တိုက်အားတိုက် အလုပ်လုပ်နေကြရသည်။ သို့ကြောင့်လည်း တင်မောင်က ညဝက်စံနစ် သဘင်သစ်ကို တီထွင်လိုက်ခြင်း ဖြစ်သည်။ သူ၏ တီထွင်ခြင်းတို့၏ ပစာနုဖြစ်သော အကြောင်းရင်းမှာ ပွဲကြည့်ပရိသတ်ကို လေးစားခြင်းပင် ဖြစ်သည်။

“အကြင်အိမ်တွင် ညွှော်သည်သည် ငြီးငွေ့၍ ပြန်သွားငြားအံ့၊ ထိုအိမ်မှာ ကြက်သရေယုတ်သည်” ဟုဆိုသော စကားကို တင်မောင်သည် အမြဲသတိထားနေသည်။ သူ၏ ဇာတ်ရုံတွင်းမှ ပရိသတ်များ ငြီးငွေ့စိတ်ပျက်ပြီး ပြန်သွားကြမည်ကို လွန်စွာစိုးရိမ်ကြောက်ရွံ့သည်။ သို့ကြောင့်လျှင် သူသည် တခေတ်တခေတ်တွင် အသစ်အသစ် တီထွင်နေခြင်း ဖြစ်သည်။

တင်မောင်သည် တညလုံးပြနေရာမှ ညဝက်ကို ပြုပြင် ပြောင်း
လဲသည်သာ မဟုတ်သေး။ အဆို၊ အက၊ အတီး တို့ကိုလည်း
ပြုပြင်ပြောင်းလဲ၍ ထားလေသည်။ ဇာတ်၏ အခမ်းအနား အ
ဆောင်အယောင်တို့မှာ ငွေရှိလျှင် ဖြစ်နိုင်သည်။ သူ့ထက် ပို၍
သုံးလျှင် သူ့ထက်ပင် ပို၍ တောက်ပြောင်ပေလိမ့်မည်။ သို့ရာ
တွင် စည်းစံနစ်မရှိ၍ ရှင်ဘုရင်က အပေါက်ကျကျ နေပါသော်
ပြောင်လက်သလောက် အရောင်မထွက်ဘဲ ရှိတတ်လေသည်။
စည်းစံနစ်သည် တင်မောင်၏ အသက် ဖြစ်သည်။ စံနစ်ဖြင့် သူ၏
အရှိန် တက်နေသည်။

တင်မောင် ညဝက်သဘင်သစ်ကို ဇာတ်လမ်း ဇာတ်ကွက်က
စပြီး ဆန်းသစ်ထားသည်ကို တွေ့ရသည်။ ဗုဒ္ဓဝင်ကို ယခုအခါ
ဘယ်သူမျှ လူစွမ်းကောင်းလုပ်ပြီး မပြကြတော့ချေ။ အကြောင်း
မူ လောကသားတို့တွင် လောကအကြောင်းကိုပို၍ စိတ်ဝင်စားကြ
ခြင်းကြောင့်ဖြစ်သည်။ ဗုဒ္ဓဝင် ပြနိုင်သောသူမှာ လွန်စွာတော်မှ
ဖြစ်သည်။ ဘယ်သူမျှ မှတ်ပုံတင်ထားသည် မဟုတ်၍ ပြလိုက
ဘယ်သူမဆို ပြနိုင်ပါသည်။ သို့ရာတွင် ပရိသတ် လက်ခံနိုင်
လောက်အောင် ပြနိုင်မှဖြစ်မည်။ လက်မခံ၍ တချည် နှစ်ချည်
ဖြင့် လှန်လိုက်ရမူ အကျိုးမနပ်ဘဲ ဖြစ်မည်သာတည်း။

တင်မောင်သည် ဗုဒ္ဓဝင်ကို ရှေးစကားလုံး အသုံးအနှုန်းတို့ဖြင့်
တင်ပြနိုင်ခဲ့သည်။ စာတိုက်ထဲတွင် ပင့်ကူအိမ် ဖွဲ့နေသော ပေစာ
များကို ရွှေကလပ်ပေါ် တင်ပြဘိသကဲ့သို့ စာဟောင်း ပေဟောင်း
တို့ကို ထုတ်ဖော်ပေးခဲ့သည်။ လကမ္ဘာသို့ ချီတက်နေသော တိုး

တက်သည့် ခေတ်၌ လူများကို ရှေး စာဟောင်း ပေဟောင်း
တို့၏ အရသာကို ခံစားစေသည်။

၊ စာရေးဆရာကြီး ဒါရိုက်တာ ဦးဉာဏကမူ တင်မောင်ကို
အပြစ်ဇွာကြီးဟု ခြီးကျူးဝေဖန်လေသည်။ သူသည် အပြကောင်း
သည်။ သူ၏ ပြကွင်းပြကွက်တို့၌ ငြီးငွေ့စရာ မရှိအောင် ကြိုးစား၍
ပြသည်။ ပွဲကြည့်သူများကို လေးစားခြင်းပင် ဖြစ်သည်ဟု ဆိုနိုင်
၏။ သူ့အမေရိကန်ကပြန်၍ရောက်လျှင်ရောက်ခြင်း “ပွဲကြည့် ပရိ



ပြဇာတ်ဟန်

သတ်တွေကတော့ အမေရိကန်က ပြန်လာလျှင် အထူးအဆန်း
တခုတော့ ကြည့်ရမှာဘဲလို့ မျှော်လင့်နေကြမှာဘဲ။ သည်တော့
ထူးထူးခြားခြားကလေး တခုတော့ စိစဉ်အုံးမှဘဲ”ဟု ပြောပြ
သည်။

သူ အမေရိကန်မှ ပြန်ရောက်ပြီး လုပ်သော ထူးထူးဆန်းဆန်း
ကိုကား မကြည့်ရသေးပေ။


တင်မောင် ငယ်စဉ်အခါက မှတ်သားခဲ့ရဘူးသည်။ တူရိယာ
တို့သည် သဘာဝဖြစ်သော တောတောင်ရေမြေတို့၏ သဒ္ဒါအသံ
ကို စံနမူနာ ပြုပြီး တီထွင်ကြသည်။ သို့ကြောင့် တူရိယာတို့
သည် မိုးချုန်းသံ၊ မိုးခြိမ်းသံ၊ လေတိုက်သံတို့နှင့် တူသည်ဆိုသော
အကြောင်းပင်ဖြစ်သည်။ သူသည် ထိုအချက်ကို မူတည်ပြီး တူရိ
ယာများကို အသစ်တီထွင် လိုက်လေသည်။ ဝါးခြမ်းစိပ်တခုကို
ခေါက်ကြည့်ပါက အသံတသံ ထွက်လာသည်။ ထိုအသံကို ဝါး
ခေါက်သံဟုပင် ဆိုကြမည်။ အသေးအကြီး ညီညာစွာ စိပ်၍ထား
သော ဝါးခြမ်းစိပ်များစွာ၏ အသံမှာမူကား သာယာနာပျော်
ဖွယ် တမျိုးအသံ မြည်လာသည်။ တူရိယာ ဆန်လာ၍ ပတ်တ
လားဟု ခေါ်ကြသည်။

“ဆယ့်တစ်မြောက်စဉ်၊ တံရှည်တံမြွှာ၊ သပြေသာတို့၊ သင်္ချာ
သတ္တ၊ ထိုမှခရု၊ နှစ်ခုမည်မှန်း၊ စည်ဝန်းဆဲတစ်၊ နဲ့နှစ်တလှိုင်း၊ ခြား
ပိုင်းတရပ်၊ လက်ချပ်ငါးမျိုး၊ တပိုးနှစ်မည်၊ ပြောစည်တခြား၊ နှစ်
ဆဲ့ငါးတိ၊ မှတ်သားမယွင်း၊ ဒုံမင်းနှစ်လီ၊ ချိုအိမယုတ်၊ စည်ပုတ်
သံဝါ၊ ပတ်သာလင်းကွင်း၊ တစ်စီသွင်းလျက်၊ သံနှင့်နဲ့ကြီး၊ ပြိုင်

မှီးငါးသွယ်၊ နွဲ့ငယ်ဆွဲတစ်၊ စင်စစ်မမှား၊ ဆွဲငါးခရာ” အစရှိသဖြင့် တိုးချဲ့ကာ သဘာဝအသံကို ရှာဖွေခဲ့လေသည်။ သူ၏ တူရိယာအဖွဲ့တွင် နိုင်ငံခြားဖြစ် တခုမျှမပါချေ။ မြန်မာ တူရိယာများကိုသာ အချိုးအစား အလိုက် တိုးချဲ့တီထွင်ထားခြင်း ဖြစ်သည်။ ဝါးခြမ်းစိပ် တခု၏ အသံထက် ဝါးခြမ်းစိပ် များစွာ၏ အသံက သာယာ နာပျော်ဖွယ်ဖြစ်ပြီး တူရိယာဆန်သလို၊ နွဲ့တလက် အလွန် ဆုံး နှစ်လက်ထက် ခုနစ်လက်က ပိုပြီး သာယာလာမည်မှာ ယုံမှားဖွယ် မရှိပေ။ သူ၏ တူရိယာသံကို ကြားရသည်မှာ ကြည်နူးဖွယ်ကောင်းလှသည်။ ဦးငွေကိုင်၊ ဦးအုန်းလွင်၊ ဦးဗကြည် အစရှိသော ပန်းချီကျော်တို့၏ ပုဂံခေတ်သံဏ္ဍာန်ကို ပြန်လည်ဆန်းသစ် ‘ရေးဆွဲထားသော ပန်းချီကို ဗိမံခံပြီး ကြည့်ရသကဲ့သို့ပင်တည်း။

ပွင့်ပွင့်လင်းလင်း အားမနာတမ်း ဝေဖန်ရသော် ရွှေမန်း၏ တူရိယာအဖွဲ့တွင် ဦးဘမောင် မရှိသည့် နောက်ပိုင်းတွင် နာမည်ကျော်သော တူရိယာ ပညာရှင် တဦးတယောက်မျှ မပါဝင်ချေ။ သာမန်တန်းစေ့ ပုဂ္ဂိုလ်များသာ ဖြစ်ကြသည်။ သို့ရာတွင် သူ၏ အစီအစဉ် တီထွင်မှုက ဆန်းသစ်နေပါ၍ နားထောင်၍ တမျိုး ဆန်းနေပေသည်။

တင်မောင်သည် ညဝက်စံနစ် သဘင်သစ်ကို မြို့ကြီးပြကြီးများအတွက်လောက်သာ ရည်ရွယ်ခဲ့သည်။ သို့ရာတွင် သူ၏ ညဝက်စံနစ်မှာ မြို့ငယ် ရွာငယ်များမှာပင် အောင်အောင်မြင်မြင် ကပြနိုင်ခဲ့၏။ သူ ထင်သည်ထက် ပိုမို အောင်မြင်နေသည်ကို တွေ့ရသည်။



ရွှေမန်းတင်မောင်၊ စိန်အောင်မင်း၊ ဒဂုန်ပဦးဘတင်တို့ အမေရိကန်ရောက်စဉ် (အမေရိကန်အသံ ဦးသန်းမြင့်နှင့်)

တင်မောင်၏ ကြီးပွားတိုးတက်ခြင်းကို ပုဗ္ဗေကတပုညတာထက် လွှဲလ ဝီရိယရှိခြင်း၊ ထက်မြက်သော ဉာဏ်ရှိခြင်းနှင့် စည်းကမ်းရှိခြင်းတို့က ပို့ဆောင်ပေးနေသည်။ သူ၏ လွှဲလ ဝီရိယ ဇွဲသတ္တိရှိခြင်း၊ ထက်မြက်လျင်မြန်သော ဉာဏ်ရှိခြင်းတို့ကို လူတိုင်း ပင်သမန်မျှ ကြည့်ရှုရုံနှင့် တွေ့မြင်နိုင်သည်။ သူ၏ စည်းကမ်းရှိခြင်းကိုကား အနီးကပ်၍ လေ့လာမှ တိတိကျကျ သိ ရမည် ဖြစ်သည်။ တင်မောင်သည် ကိုယ်တိုင်လည်း စည်းကမ်းကို ရှိသေသည်။ သူ၏ အဖွဲ့သားများကိုလည်း ရှိသေစေသည်။

သူ၏ ဇာတ်ခုံရှုခင်းကို ဂရုပြုပြီး ကြည့်ရှုပါက အမြင်မတော်သော ကရော်ကမယ်၊ ကပြက်ကချော်တို့ကို တွေ့ရမည် မဟုတ်ချေ။ လူမြင်ကွင်း ဇာတ်စင်ကို အလွန်ရှိသေစွာထားသည်။ သက်ဆိုင်ရာ ဇာတ်ဆောင်မှတစ်ပါး အခြားသူများကိုမတွေ့ရချေ။ ဘယ်နေရာက မီးရောင်စုံ ထိုးနေသည်ကိုပင် အတော် စဉ်းစားကြည့်ရသည်။ ဤမျှ ကျစ်လစ်သည်။

ဇာတ်ဆောင်တို့သည် ကပြနေရင်း အချင်းချင်း စကားများခြင်း မျိုးပွားလည်း ပွဲကြည့်သူ ပရိသတ်အတွက် လွန်စွာ ရုပ်ပျက်သည်။ ပဆိုင်သူများ ဇာတ်ခုံဘေးမှ နေ၍ ဆင်းချည်၊ တက်ချည် မျိုး အစရှိသော အသေးစိတ် ကလေးများ သည်လည်း ဇာတ်သဘင်ကို ပေါ့ပျက်စေခြင်း ဖြစ်သည်။

ဆိုင်းသမားများကို ကြည့်ပြန်ကလည်း အလှည့်ကျလျှင် တီးမှုတ်ကြ၍ အလှည့်မကျသေးလျှင် ဣန္ဒြေရစွာနှင့် သူ၏ အလှည့်ကို အသင့်စောင့်နေကြသည်။ ဆေးသောက် ကွမ်းစား၊ အချည်း

နှိုး စကားများနေခြင်း မရှိကြချေ။ သူတို့သည် အချိန်ကျမှ ရှေ့
စဉ်နောက်ဆက် စိတ်နှိုးပြီး ထွက်လာကြသည်။ အသီးသီး နေရာ
ယူပြီးလျှင် တပြိုင်နက်တည်း တီးမှုတ်ကြတော့သည်။ ပရိသတ်
နားမချမ်းသာအောင် တူရိယာကို ဘယ်သူမျှ လက်တဲ စမ်းမနေ
ကြချေ။ ပရိသတ်များ မရောက်မီကပင် ပြင်ဆင်ပြီး အသင့် ရှိနေ
သည်။ ရွှေမန်းသည် သူတို့ကို ဖိတ်ဖိတ်တောက် ဆင်ယင်၍ မထား
ပါ။ သိမ်မွေ့သော ဣန္ဒြေ သိက္ခာနှင့်ပင် ကြည့်၍ ယဉ်နေပေ
သည်။

ရွှေမန်းတင်မောင်၏ ဇာတ်အဖွဲ့တွင် ဇာတ်တဖွဲ့လုံး အတွက်
ကိုယ်ပိုင် ဆရာဝန်နှင့် ဆေးခန်းရှိသည်။ အင်္ဂလိပ် မြန်မာ နှစ်ဘာ
သာပြ ကိုယ်ပိုင်ဆရာ ရှိသည်။ ကိုယ်ပိုင် စာကြည့် ပိဋကတ်တိုက်
ရှိသည်။ သူ၏အသက်မှာ ဉာဏ်ထက်မြက်သော ၄၀-ကျော် အ
ရွယ်ဖြစ်၍ ၁၉၅၃ ခုနှစ်က အလင်္ကာကျော်စွာ ဘွဲ့ကို ရရှိခဲ့သည်။
ဇာတ်သဘင် လောကတွင် အလင်္ကာကျော်စွာ ဘွဲ့ကို သူတစ်ဦး
တည်းသာ ရရှိသေးသည်။

ဇာတ်မင်းသားထဲမှ စာရေး တတ်သူကို ညွှန်ပြပါဆိုလျှင် ရွှေ
မန်းတင်မောင်ကိုဘဲ ပဌမ ပြရပါလိမ့်မယ်။ သူသည် သဘင်နှင့်
ပတ်သက်သော ဆောင်းပါးများကို ရေးနေသူဖြစ်သည်။

ဇာတ်သဘင်သည်တို့သည် ပညာပြန့်ပွားမှုကို လွန်စွာ ခိုးရှုံ့
ကြသည်။ မိမိတို့လက်ဝယ်ရရှိထားသော ပညာကို အခြားတပါးသို့
ပြန့်ပွားမသွားစေလိုကြပေ။ “ဟင်းစားသာပေးမည်။ ကွန်ချက်ကို
မပြ” ဆိုသော တံငါ စကားပုံကဲ့သို့ပင် ဆရာစား လက်ကိုင်ကိုမူ

ကား စေတနာမိုး ရွာသွန်းမြို့လေ့မရှိကြပေ။ “သမုဒ္ဒရာရေဘဲ၊ တယောက်ထဲ သောက်လို့မကုန်နိုင်ပါဘူး။ ပညာပါရမီတောင် ဖြစ်ပါသေးတယ်”ဟု ပစပ်က လွယ်လွယ်ပြောသော်လည်း လက်က မပါကြချေ။ အရေးကြီးသောအချက် အလက်ကို လျှို့ဝှက်နိုင်သမျှ လျှို့ဝှက်ကြသည်။

ဤကား နောက်ပိုင်း အင်္ဂလိပ်ခေတ်မှစ၍ ပျက်စီးနေသော အကျင့်ဖြစ်သည်။ ထိုအကျင့်သည် ယနေ့တိုင်အောင်ပင် မပျောက်ပျက်သေးပေ။ မြန်မာဘုရင်များ ရွှေ လက်ထက်က ဆိုလျှင် ဇာတ်လမ်း ဇာတ်ကွက်၊ ဇာတ်ချင်းများကို သေချာစွာ မှတ်တမ်းတင်ထားရသည်။ သို့ကြောင့်ပင် ယခု လူများ ထိုခေတ်က ဇာတ်သဘင်၏ အခြေအနေကို လေ့လာ ဆည်းပူး နိုင်ခြင်း ဖြစ်လေသည်။

ရွှေမုန်း တင်မောင်သည်* သူ၏ တီထွင်မှု ဇာတ်လမ်းဇာတ်ကွက်များနှင့် ဇာတ်ချင်း အပြည့်အစုံကို စာအုပ်စာတမ်းဖြင့် မှတ်တမ်းတင်ထားရန် စာပေနယ်ပွဲ ပုဂ္ဂိုလ်တိုင်းနှင့် စကား စေ့စပ်ကမ်းလှမ်းနေသည်ဟု သိရပေရာ ဝမ်းသာမိပေသည်။ ယခုအခါ ကပြနေကြသော ဇာတ်ကွက်ဇာတ်လမ်း၊ ဇာတ်ချင်းတို့မှာ ဦးဖိုးစိန်၊ ဦးစိန်ကတုံး၊ ဦးအောင်ဗလတို့၏ လက်ကျန်များသာ ဖြစ်သည်။ ထိုဇာတ်ထုပ်များသည်လည်း တဦးတယောက်တည်းတွင် အပြည့်အစုံ မရှိပေ။ မင်းသားထံတွင် မင်းသားစာရှိ၍၊ မင်းသမီးထံတွင် မင်းသမီးစာ ရှိသည်။ သူဌေး၊ သူကြွယ်၊ ဝန်ကြီး၊ ရှင်ဘုရင် စသူတို့၏ စာတို့ ပေတို့များလည်း ထိုအတူ သက်ဆိုင်ရာ အသီးသီးတို့

ထံမှာသာရှိတတ်သည်။ တနေရာတည်းက အပြည့်အစုံရဘို့ ပလ္လယ်
 ကူချေ။ ဦးတင်မောင်ကားထိုစာများကို စုပေါင်းပြီး အပြည့်အစုံ
 စာအုပ်ပြုလုပ် ထုတ်ဝေရန် စီစဉ်နေသည်ဟု သိရပေရာ၊ အောင်
 မြင်ပါစေဟု ဆုတောင်း လိုက်ပါသတည်း။ ။

သော်ဇင်



“အပြစ်ကင်းစင်၊ ကြားအမြင်၊ များလျှင်မင်္ဂလာ”

နောက်ဆုံးထုတ် ပြည်သူ့ လက်စွဲ စာစဉ်များ

ဝေလာခေါင်း ။ ။ တသက်တာ၌ အတုံ့ အလှည့်ဟူသည် တွေ့မြဲဖြစ်၏။

(အဖိုး ၂၅- ပြား)

ရွာသူမ ။ ။ ‘မရှိခိုးနိုး၊ မလှစုန်းယိုး’ ဟူသော စကား၏ သဘာဝ
သရုပ်ဖော် (အဖိုး ၂၅- ပြား)

ရွှေမန်းတင်မောင်။ ။ မြန်မာ့သဘင်ကို တခေတ်သွင်သူ အလင်္ကာကျော်စွာ
ဦးတင်မောင်၏ အကြောင်းကို ဦးသော်ဇင်က ထူး
ခြားစွာ မှတ်တမ်းတင်ထားသည်။

(အဖိုး တအုပ် ပြား ၅၀)

သုဝဏ္ဏသာမ ဇာတ်တော်ကို

ဆရာ မင်းသုဝဏ္ဏက

အလွယ်ဆုံး အရှင်းဆုံး စီရင်ရေးသားထားသော

“မေတ္တာ နှင့် သစ္စာ”

အနည်းငယ်ရနိုင်ပါသေးသည်။

အဖိုးပြား ၅၀ သာ